

حضرت اولین قرنی اور محمد
رضی اللہ عنہ

مؤلف
ڈاکٹر سید محمد عامر گیلانی

ناشر
شبیر برادرز
اردو بازار - لاهور

احقرت
اویس قرنی
محم
اور

ڈاکٹر سید محمد عامر گیلانی

بیر برادرز

بیر برادرز
042-7246006

الذم والثناء

مكتبة دار الفکر

اویس قرنیؓ نام

ناشر ملک شہیر حسین

بن اشاعت مئی 2007ء، اراک 1428ھ

کپننگ وورڈز اینڈ پبلشرز

سرورق باھو کراکس روڈ

قیمت = 40/- روپے



فہرست

صفحہ نمبر	مضامین	نمبر شمار
۳ فہرست	۱
۷ انتساب	۲
۸ عرض مؤلف	۳
۱۱ منقبت	۴
۱۲ قربانی کی وجہ تسمیہ	۵
۱۰ حسب نسب	۶
۱۶ دین حضرت اولیس رضی اللہ عنہ	۷
۱۶ حلیہ مبارک	۸
۱۰ تعلیم و تربیت	۹
۱۵ سادگی	۱۰
۱۰ خوراک	۱۱
۱۰ لباس	۱۲
۱۶ بسراوقات	۱۳
۱۰ شتربانی	۱۴
۱۰ شب و روز	۱۵
۱۷ عبادت	۱۶
۱۰ حکایت	۱۷

صفحہ نمبر	مضامین	نمبر شمار
۱۸	حضرت اولیس قرنی رضی اللہ عنہ کا احادیث مبارکہ میں تذکرہ	۱۸
۲۱	شانِ حضرت اولیس قرنی رضی اللہ عنہ	۱۹
۲۳	حضرت اولیس قرنی رضی اللہ عنہ کی انفرادیت	۲۰
۲۴	سرکارِ صلی اللہ علیہ وسلم سے ملاقات	۲۱
۲۷	حضرت اولیس قرنی رضی اللہ عنہ کا مستجاب الدعوات ہونا	۲۲
۲۸	بروزِ قیامت ستر ہزار فرشتے	۲۳
"	شبِ معراج اور حضرت اولیس قرنی رضی اللہ عنہ	۲۴
۲۹	فرشتوں کا بے ہوش ہونا	۲۵
"	سفرِ مدینہ	۲۶
"	(i) والدہ ماجدہ کی زندگی میں سفرِ مدینہ	
۳۳	(ii) والدہ ماجدہ کی وفات کے بعد سفرِ مدینہ	
۳۴	جبہ مبارک اور حضرت اولیس قرنی رضی اللہ عنہ	۲۷
۳۵	دو عاشق آئے سائے	۲۸
"	صحابہ کرام رضوان اللہ علیہم اجمعین کی حضرت اولیس رضی اللہ عنہ سے ملاقات	۲۹
۳۹	حضرت عمر فاروق رضی اللہ عنہ سے ملاقات کی ایک روایت	۳۰
۴۰	صحابہ کرام رضوان اللہ علیہم اجمعین کا سوال اور حضرت اولیس رضی اللہ عنہ کا جواب	۳۱
۴۳	حضرت ہرم بن حیان رضی اللہ عنہ، حضرت اولیس رضی اللہ عنہ کی خدمت میں	۳۲
۴۴	خوفِ الہی	۳۳
۴۷	کراماتِ حضرت اولیس قرنی رضی اللہ عنہ	۳۴
۵۰	آپ رضی اللہ عنہ کی نماز	۳۵
۵۱	امر بالمعروف ونہی عن المنکر	۳۶
"	مجاہدات	۳۷

صفحہ نمبر	مضامین	نمبر شمار
۵۲ علم ظاہر	۳۸
۵۳ علم باطن	۳۹
" تیس سال سے قبر میں بیٹھے شخص سے ملاقات	۴۰
" بھیڑ اور روٹی کا واقعہ	۴۱
۵۴ میرا ہاتھ حاجت رول کے ہاتھ میں ہے	۴۲
" حلقہء ذکر	۴۳
" حضرت اولیس قرنی رضی اللہ عنہ کی شخصیت میں شک	۴۴
۵۵ شہادت	۴۵
۵۶ وصال مبارک کے بارے میں دیگر روایات	۴۶
۵۹ حضرت اولیس قرنی رضی اللہ عنہ کا مزار مبارک	۴۷
۶۰ صحابی یا تابعی	۴۸
۶۱ منصب فتانی الرسول	۴۹
" بروز قیامت میرا دامن پکڑے	۵۰
" سلسلہء اویسیہ	۵۱
۶۲ ارشادات حضرت اولیس قرنی رضی اللہ عنہ	۵۲
۶۴ حضرت ہرم رضی اللہ عنہ کو نصیحت	۵۳
" حضرت امام غزالی رضی اللہ عنہ کی رائے	۵۴
۷۶ دربار اولیسی رضی اللہ عنہ	۵۵
۷۷ منقبت	۵۶
۷۸ قصیدہء مقدرہ	۵۷
۸۱ دعائے مٹنی	۵۸

مجھ کو سوزِ بلال رضی اللہ عنہ اور سوزِ رضاحمہ رضی اللہ عنہا
 دے دو سوزِ اولیس رضی اللہ عنہ سوزِ مدنی ضیاء رضی اللہ عنہ
 واسطہ تجھ کو آقا صلی اللہ علیہ وسلم اسی غوث رضی اللہ عنہ کا
 شاہِ بغداد جو تیرا دلدار ہے

(ریگزارِ مدینہ)

از- حضرت محمد الیاس عطار قادری مدظلہ العالی

انتساب

عاشقِ مدینہ

ابو بلال حضرت محمد الیاس عطار قادری

دامت برکاتہم العالیہ

کہ نام

جن کی نظر عنایت نے بے شمار گمراہ لوگوں کے دلوں میں

غمِ مدینہ، سوزِ بلال رضی اللہ عنہ اور دردِ اولیٰ رضی اللہ عنہ

پیدا کیا۔

عرضِ مؤلف

اللہ عزوجل کے محبوب و مقبول بندوں کے حالات و واقعات اور خصائص کا پڑھنا قرآن و حدیث کے بعد عظیم ترین مطالعہ ہے کیونکہ انہی نفوس قدسیہ نے اپنی زندگیوں کے ذریعے احکامات قرآن حدیث کی عملی تصویر کشی فرمائی۔ ان اولیاء کرام علیہم الرحمۃ الرحمن کی سیرت و حالات زندگی کے بارے میں جاننے کے بعد ہمارے دلوں میں قدرتی طور پر ان بزرگ ہستیوں کے لئے محبت و عقیدت کے جذبات ابھرتے ہیں۔

حضرت عبداللہ بن مسعود رضی اللہ عنہ سے مروی ہے کہ ایک شخص نے سرکارِ مدینہ راحت قلب و سینہ صلی اللہ علیہ وسلم کی خدمت سراپائے عظمت میں حاضر ہو کر عرض کیا ”یا رسول اللہ صلی اللہ علیہ وسلم! اس شخص کے لیے کیا حکم ہے کہ جس نے کسی کو نہ دیکھا ہو اور نہ ہی ملاقات کی ہو اور نہ ہی اس کی صحبت میں رہا ہو اور نہ ہی اس کے عمل پر عمل کیا ہو مگر اس کو دوست رکھتا ہو۔ سرور کائنات صلی اللہ علیہ وسلم نے فرمایا:

الْمَرْءُ مَعَ مَنْ أَحَبَّ آدَمِي اِسى کے ساتھ ہوگا جس سے محبت کرتا ہوگا۔

جب حضرت اولیس قرنی رضی اللہ عنہ نے محبوب خدا صلی اللہ علیہ وسلم سے دیوانہ وار محبت کی تو وہ ہمارے لیے مثالی عاشق اور برگزیدہ ہستی بن گئے۔ اسی طرح اگر ہم اولیاء کرام علیہم الرحمۃ الرحمن سے محبت کریں گے تو ہم بھی انشاء اللہ ان کے ساتھ ہوں گے جیسا کہ حضرت عبدالحق محدث دہلوی رحمۃ اللہ علیہ شرح مشکوٰۃ و رسائل و مکاتیب میں تحریر فرماتے ہیں کہ جو شخص کسی کے نقش قدم پر چلتا ہے اسے اس بزرگ کا مرتبہ و مقام نصیب ہو جاتا ہے۔

ہم اکثر حضرت اولیس قرنی رضی اللہ عنہ کا ذکر خیر اور چند مشہور واقعات سنتے رہتے ہیں۔ کچھ عرصہ قبل میرے دل میں یہ خواہش پیدا ہوئی کہ اس دیوانہ رسول اللہ کی حیات

مبارک کے بارے میں کچھ جاننا چاہیے۔ اس بارے میں کچھ کتابیں پڑھنے کی سعادت حاصل ہوئی مگر جس چیز کی تلاش تھی اس سے عاری پایا اس لیے کافی محنت کے بعد کچھ مواد جمع کر کے اس کتاب کی تالیف شروع کی۔ میری یہ کوشش رہی کہ ادب کو ملحوظ خاطر رکھتے ہوئے بے جا طوالت سے بچتے ہوئے حضرت اولیس قرنی رضی اللہ عنہ کی سیرت پاک کو ایک جامع کتاب کی شکل میں پیش کر سکوں مگر یہ فیصلہ تو اب آپ ہی کر سکتے ہیں کہ میں اپنی اس کوشش میں کس حد تک کامیاب ہوا ہوں۔ میں نے یہ کتاب بالخصوص مندرجہ ذیل حضرات کے لیے تحریر کی ہے۔

- ❖ اہل دل، اہل نظر، اہل محبت کے لیے
- ❖ اہل ارشاد، اہل فیض، اہل فراست کے لیے
- ❖ اہل دانش، اہل درد، اہل درایت کے لیے
- ❖ اہل ادب، اہل جذب، اہل انابت کے لیے
- ❖ اہل نور، اہل شعور، اہل شہادت کے لیے
- ❖ اہل فقر، اہل فنا، اہل فتوت کے لیے
- ❖ اہل ظرف، اہل ضمیر، اہل ذکاوت کے لیے
- ❖ اہل ترک، اہل تمنا، اہل حسرت کے لیے
- ❖ اہل حق، اہل یقین، اہل امانت کے لیے
- ❖ اہل صدق، اہل ولا، اہل ولایت کے لیے
- ❖ اہل تمکین، اہل سکر، اہل سکینت کے لیے
- ❖ اہل معنی، اہل لفظ، اہل عبادت کے لیے
- ❖ اہل اسراء، اہل کشف، اہل کرامت کے لیے
- ❖ اہل شوق، اہل ذوق، اہل ہمت کے لیے
- ❖ اہل قرار، اہل امر، اہل امامت کے لیے
- ❖ اہل ذکر، اہل فکر، اہل فطنت کے لیے
- ❖ اہل راز، اہل رموز، اہل ریاضت کے لیے
- ❖ اہل سوز، اہل ساز، اہل صحبت کے لیے

- ✦ اہل ناز، اہل نیاز، اہل نزاکت کے لیے
- ✦ اہل ہوش، اہل جوش، اہل جودت کے لیے
- ✦ اہل حال، اہل کمال، اہل کہانت کے لیے
- ✦ اہل جدت کے لیے، اہل روایت کے لیے
- ✦ اہل خواب، اہل خیال، اہل خطابت کے لیے
- ✦ اہل حیرت کے لیے، اہل حرارت کے لیے

آئیے! اس کتاب کو دل کی آنکھوں سے پڑھ کر عشق و مستی کے عالم میں غوطہ زن ہو جائیں تاکہ ہماری روح بھی بندگی خدا اور عشق رسول خدا ﷺ سے اسی طرح سرشار ہو جائے جس طرح حضرت اولیس قرنی رضی اللہ عنہ کی روح مبارک پر جب یہ کیفیت گزری تو آپ ﷺ نے جھوم جھوم کر اپنے تمام دانت مبارک ایک ایک کر کے شہید کر دیے اور انہی اداؤں نے انہیں یہ قابل رشک مقام اعلیٰ دلوا دیا کہ سرکار ﷺ سینہ مبارک سے کپڑا اٹھا کر یمن کی طرف رخ انور کرتے ہوئے فرماتے ”میں یمن کی طرف سے نسیم رحمت پاتا ہوں“ اور حضرت اولیس قرنی رضی اللہ عنہ کے عاشق ہونے کے اعتراف میں فرما دیا کہ ”تا بعین میں میرا عزیز ترین دوست اولیس قرنی (رضی اللہ عنہ) ہے۔“

کتاب کے آخر میں حضرت اولیس قرنی رضی اللہ عنہ کی سیرت مبارکہ حالات و خصائص پیش نظر رکھتے ہوئے آج کے مسلمانوں کے لیے کچھ سبق اخذ کرنے کی کوشش کی ہے تاکہ اس کتاب کے مطالعہ کے بعد ہم کچھ سوچنے پر مجبور ہو سکیں۔

دعا ہے کہ اللہ عزوجل اس عاشق زار کے صدقے میری اس کوشش کو قبول فرماتے ہوئے ذریعہ نجات بنائے اور جن احباب نے اس تالیف میں میری رہنمائی فرمائی ان سب کے درجات بلند فرمائے۔

آمین بجاہ النبی الامین صلی اللہ علیہ وسلم

طالب دعا، سنگ عطار

محمد عامر گیلانی

۶/۱۲/۹۱ بروز جمعہ المبارک

منقبت

منزل عشق کا مینار اولیس قرنی ﷺ
 عاشق سید ابرار ﷺ اولیس قرنی ﷺ
 رحمت حق کے طلبگار اولیس قرنی ﷺ
 ہم گنہگاروں کے غمخوار اولیس قرنی ﷺ
 ظاہری آنکھوں کو دیدار محمد ﷺ نہ ہوا
 پھر بھی کرتے تھے بہت پیارا اولیس قرنی ﷺ
 دل کے آئینے میں جلوہ تھا حبیب حق ﷺ کا
 روز کر لیتے تھے دیدار اولیس قرنی ﷺ
 دنیا داروں سے بہت دور رہا کرتے تھے
 عشق میں رہتے تھے سرشار اولیس قرنی ﷺ
 بخشش امت مرحوم کی کرتے تھے دعا
 طالب احمد مختار ﷺ اولیس قرنی ﷺ
 ہو سکندر کا یہ اظہار عقیدت منظور
 آپ ﷺ کی مدح میں اشعار اولیس قرنی ﷺ

قرنی کی وجہ تسمیہ

قرن یمن کے نواح میں ایک چھوٹا سا گاؤں ہے جب اس کی تعمیر کے سلسلہ میں کھدائی کی گئی تو زمین سے گائے کا ایک سینگ نکلا۔ عربی میں چونکہ سینگ کو قرن کہتے ہیں اس لیے گاؤں کا نام قرن مشہور ہو گیا۔ یمن کے لوگ نہایت رقیق القلب اور حق شناس ہوتے ہیں۔ حضرت اولیس رضی اللہ عنہ اسی نام کی نسبت سے قرنی کہلاتے ہیں۔ کچھ لوگوں کا خیال ہے کہ حضرت اولیس قرنی رضی اللہ عنہ کے جسم مبارک پر بال بہت زیادہ تھے۔ اس لیے انہیں قرنی کہا گیا۔

حسب نسب

آپ رضی اللہ عنہ قرن کے مراد نامی قبیلہ کے ایک شخص عامر کے گھر پیدا ہوئے۔ چند روایات کے مطابق آپ کا نام عبد اللہ جبکہ بعض کے مطابق ابن عبد اللہ ملتا ہے۔ آپ رضی اللہ عنہ کا اسم مبارک عبد اللہ بن عامر رضی اللہ عنہ بھی پکارا جاتا ہے مگر آپ رضی اللہ عنہ کی والدہ ماجدہ نے آپ رضی اللہ عنہ کا نام مبارک اولیس (رضی اللہ عنہ) رکھا اور اسی سے آپ رضی اللہ عنہ زیادہ مشہور ہوئے۔

علمائے انساب نے آپ رضی اللہ عنہ کا سلسلہ نسب دو طریقوں سے لکھا ہے۔

۱- اولیس رضی اللہ عنہ بن عامر بن جزء بن نالک بن عمرو بن مسعدہ بن عمرو بن سعد بن عصوان بن قرن بن رومان بن ناجیہ بن مراد المرادی القرنی۔

۲- اولیس رضی اللہ عنہ بن عامر بن جزء بن مالک بن عمرو بن سعد بن عصوان بن قرن بن رومان بن ناجیہ مراد بن مالک مزحج بن زید..... الخ

یہ خاندان یارب بن قحطان تک جا کر ختم ہو جاتا ہے۔ قحطانی النسل عربوں کو "عرب العاریہ" کہا جاتا ہے۔

حضرت اولیس قرنی رضی اللہ عنہ کے والد گرامی آپ رضی اللہ عنہ کی کم سنی ہی میں وصال فرما گئے اور والدہ ضعیف اور نابینا تھیں جن کی خدمت میں حضرت اولیس قرنی رضی اللہ عنہ نے عمر مبارک کا زیادہ تر حصہ بسر فرمایا۔

دین حضرت اولیس رضی اللہ عنہ

بعض لوگوں کا خیال ہے کہ قبیلہ مراد نے اپنا آبائی مذہب ترک کر دیا تھا اور جلیل القدر پیغمبر حضرت سلیمان علیہ الصلوٰۃ والسلام کے پیروکار بن گیا تھا۔ اس لحاظ سے حضرت اولیس قرنی رضی اللہ عنہ ایک مسلمان قبیلہ اور خاندان میں پیدا ہوئے۔

حضرت اولیس رضی اللہ عنہ کے سرکارِ مدینہ سرور قلب و سینہ رضی اللہ عنہ پر ایمان لانے کے بارے میں مختلف روایات ملتی ہیں۔ اس لیے کچھ کہنا مشکل ہے مگر یہ ضرور کہا جاسکتا ہے کہ سرور کائنات رضی اللہ عنہ کی رسالت اور فیوض و برکات کی جب تمام عرب میں شہرت ہوئی تو دوسری علاقوں کی طرح یمن کے لوگ بھی حضور پر نور رضی اللہ عنہ کے اسم مبارک اور ذات گرامی سے آگاہ ہو گئے۔

حضرت اولیس قرنی رضی اللہ عنہ کو اللہ تبارک و تعالیٰ نے فطرت صالح عطا کی تھی۔ انہوں نے جب ذکر پاک رحمۃ اللعالمین رضی اللہ عنہ سنا تو دل نے سرکار رضی اللہ عنہ کے سچے رسول ہونے کی گواہی دے دی۔ گویا ان کو غائبانہ تصدیق قلبی حاصل ہو گئی اور پھر یہ ایمان والہانہ عشق کی صورت اختیار کر گیا۔ اسی عشق نے آپ رضی اللہ عنہ کو فانی الرسول کر دیا۔ آپ رضی اللہ عنہ ہر وقت سرکارِ دو عالم رضی اللہ عنہ کے احوال کی جستجو کرتے رہتے اور ہر وقت سنت مصطفوی رضی اللہ عنہ پر چلنے کی کوشش کرتے رہتے۔

زہد و قناعت، عبادت و ریاضت اور اتباع رسول رضی اللہ عنہ کی انہوں نے ایسی مثال قائم کی کہ آج تک صلحائے امت کے لیے باعث رشک ہے۔

حلیہ مبارک

آپ ﷺ کا جسم مبارک کمزور اور دبلا پتلا، قد لمبا، رنگ سفیدی مائل گندمی، کندھے فراخ، آنکھیں سیاہ، نظر اکثر سجدہ گاہ پر رہتی، چہرہ مبارک گول اور پر ہیبت، داڑھی گھنی، سر کے بال الجھے ہوئے، اکثر گردوغبار سے اٹے ہوئے اور لباس میں عام طور پر دو کپڑے شامل ہوتے ایک اونٹ کے بالوں کا کبیل اور دوسرا پاجامہ۔

ایک مرتبہ آپ ﷺ برص کے مرض میں مبتلا ہوئے تو بارگاہ الہی میں دعا فرمائی۔ ”یا الہی مجھ سے یہ مرض دور فرما البتہ ایک نشان میرے جسم پر باقی رہے تاکہ میں تیری رحمت و شفقت کو ہمیشہ یاد کرتا رہوں“۔ بائیں ہاتھ کی ہتھیلی پر (بروایت دیگر پہلو پر) ایک درہم کے برابر سفید نشان تھا۔

تعلیم و تربیت

اگرچہ حضرت اولیس قرنی ﷺ نے ظاہر تعلیم حاصل نہیں کی مگر نبی پاک ﷺ سے محبت و عقیدت کے روحانی توکل سے نہ صرف آپ ﷺ سرکارِ مدینہ ﷺ سے روحانی تربیت یافتہ تھے بلکہ سرور کائنات ﷺ کی جناب میں آپ ﷺ کو مرتبہ محبوبیت بھی حاصل تھا جیسا کہ حضرت علامہ عبدالقادر اربلی رحمۃ اللہ علیہ اپنی مشہور تصنیف ”تفریح الخاطر“ میں تحریر فرماتے ہیں کہ ”ہمیں یہ معلوم ہونا چاہیے کہ کامل انسانوں کی ارواح کا فیض کئی طرح سے ہوتا ہے۔ عالم ظاہر میں بالمشافہ تربیت اور تربیت کبھی مرئی اپنی زندگی میں کرتا ہے اور کبھی مرنے کے بعد۔ اول جیسے سرکارِ دو عالم نورِ مجسم ﷺ نے اپنی ظاہری حیات مبارکہ میں حضرت اولیس قرنی ﷺ کی اور حضرت جعفر صادق ﷺ نے حضرت ابو یزید بسطامی رحمۃ اللہ علیہ کی تربیت فرمائی۔ دوم وہ تربیت جو نبی کریم ﷺ ظاہری پردہ فرمانے کے بعد فرماتے رہے ہیں۔ سوم عالم خواب میں تربیت چہارم ارواح مجردہ کی تربیت کرنا جیسے نبی کریم ﷺ کی روح مبارک نے تمام انبیاء علیہم الصلوٰۃ والسلام کی تربیت فرمائی اسے تربیت روح کہا جاتا ہے۔“

سادگی

حضرت اولیس قرنی رضی اللہ عنہ نے دنیا کو اپنے اوپر اس قدر تنگ فرمایا تھا کہ لوگ انہیں دیوانہ سمجھتے۔ آپ رضی اللہ عنہ کے لباس، خوراک، گفتار غرضیکہ ہر ہر ادا میں سادگی جھلکتی تھی۔ آپ رضی اللہ عنہ نے نہ دنیا کی کوئی چیز اکٹھی کی نہ دنیا سے کچھ اٹھایا سادگی ہی کی وجہ سے لڑکے آپ رضی اللہ عنہ کو دیوانہ سمجھ کر چھیڑتے اور ڈھیلے مارتے تو آپ رضی اللہ عنہ فرماتے۔ ”بچو! چھوٹی چھوٹی کنکریاں مارو تا کہ میرا خون نہ بہے اور میں نماز روزہ سے عاجز نہ ہو جاؤں۔“

آپ رضی اللہ عنہ کا ظاہری حلیہ مبارک ایسا سادہ تھا کہ بچوں کے علاوہ بڑے بھی آپ رضی اللہ عنہ کا مذاق اڑایا کرتے تھے۔

خوراک

حضرت اولیس قرنی رضی اللہ عنہ دنیا سے بالکل دل برداشتہ ہو گئے تھے اور انہوں نے ترک دنیا پر بڑی بڑی سختیاں برداشت کی تھیں لوگ انہیں دیوانہ سمجھتے تھے۔ آپ رضی اللہ عنہ کی قوم کے چند لوگوں نے ایک علیحدہ مکان بنوایا تھا۔ آپ رضی اللہ عنہ اسی مکان میں رہتے۔ اذان فجر کے وقت گھر سے نکل جاتے اور نماز عشاء پر واپس تشریف لاتے۔ واپسی پر راستہ سے چھوہاروں کی گٹھلیاں چن کر لاتے اور انہیں کھا لیا کرتے کبھی گٹھلیاں بیچ کر چھوہارے خرید لیا کرتے۔ کچھ چھوہارے افطار کے لیے رکھ چھوڑتے۔ اگر اتنے چھوہارے یا کھجوریں مل جاتیں جو خوراک کو کفایت کرتیں تو بہتر (خستہ) کھجوریں صدقہ فرمادیتے۔ رات ہوتے ہی تمام سامان خورد و نوش جو آپ رضی اللہ عنہ کے پاس ہوتا مستحقین میں تقسیم فرمادیتے۔

لباس

آپ رضی اللہ عنہ کا لباس نہایت سادہ تھا۔ بیشتر روایات کے مطابق آپ رضی اللہ عنہ کوڑیوں سے چیتھڑے اٹھالاتے اور انہیں دھو کر جوڑ لگا کر خرقد سی لیا کرتے بس یہی آپ کا لباس ہوتا۔ حضرت محمد پار سارحمۃ اللہ علیہ اپنی کتاب فصل الخطاب میں حضرت حسن بصری رضی اللہ عنہ کی روایت سے تحریر فرماتے ہیں کہ آپ رضی اللہ عنہ نے حضرت سلمان فارسی رضی اللہ عنہ کو پوند لگے ہوئے

کمبل میں اور حضرت اولیس قرنی رضی اللہ عنہ کو اونٹ کے پشم کے پیوند لگے ہوئے لباس میں دیکھا ہے۔

حضرت فرید الدین عطار رحمۃ اللہ علیہ اپنی تصنیف تذکرۃ الاولیاء میں تحریر فرماتے ہیں کہ حضرت اولیس قرنی رضی اللہ عنہ کے پاس اونٹ کے بالوں کا ایک کمبل تھا۔ لباس میں ایک تہبند یا ازار اور ایک چادر تھی۔ اکثر کبھی یہ کپڑے پھٹ جاتے تو کسی سے سوال نہ کرتے۔

شرح تعرف میں درج ہے کہ آپ رضی اللہ عنہ کے پاس بالوں کی ایک چادر اور ایک پاجامہ تھا۔ حیات الذاکرین میں لکھا ہے کہ آپ رضی اللہ عنہ کوڑیوں پر سے چیتھڑے چن لاتے تھے اور اپنا لباس بنا لیتے تھے۔ ایک روز کوڑی پر ایک کتا بیٹھا تھا۔ آپ رضی اللہ عنہ کو دیکھ کر بھونکنے لگا۔ آپ رضی اللہ عنہ نے اس سے مخاطب ہو کر فرمایا: ”بھونکتا کیوں ہے؟ جو کچھ تیرے پاس ہے تو کھا اور جو کچھ میرے پاس ہے میں کھاؤں گا۔ اگر میں بخیریت پل صراط سے گزر گیا تو میں تجھ سے بہتر ورنہ میں تجھ سے بھی بدتر ہوں۔“

پسراوقات

کشف المحجوب میں سیدنا علی ہجویری المعروف داتا گنج بخش رحمۃ اللہ علیہ فرماتے ہیں کہ جب حضرت عمر فاروق رضی اللہ عنہ نے اہل قرن سے حضرت اولیس قرنی رضی اللہ عنہ کے بارے میں دریافت فرمایا تو لوگوں نے بتایا کہ وہ ایک دیوانہ ہے آبادی سے دور ویرانہ میں پڑا رہتا ہے کسی سے ملتا ہے نہ جو کچھ لوگ کھاتے ہیں وہ کھاتا ہے۔ غم اور خوشی سے ناواقف ہے جب لوگ ہنستے ہیں تو وہ روتا ہے اور جب لوگ روتے ہیں تو وہ ہنستا ہے۔

شتربانی

آپ رضی اللہ عنہ کا ذریعہ معاش شتربانی تھا جس سے آپ رضی اللہ عنہ اپنی اور اپنی والدہ کی خوراک کا انتظام فرماتے تھے اور یمن میں آپ رضی اللہ عنہ جیسا مفلس کوئی اور نہ تھا۔

شب وروز

سیدنا حضرت اولیس رضی اللہ عنہ اکثر دو کام کیا کرتے تھے۔ لوگوں کے اونٹ چرانا یعنی شتر

بانی کرنا یا پھر کھجور کی گٹھلیاں زمین سے چمن کر بازار میں فروخت کرنا۔ ان دونوں مشاغل سے فارغ ہو کر آپ ﷺ اپنے رب کی طرف متوجہ ہوتے۔ اکثر شب و روز عبادت میں گزر جاتے۔ دن میں اکثر روزہ سے رہتے۔ شام کو چند عدد خرے کھا کر نماز میں مشغول ہو جاتے۔ کبھی نیند کا غلبہ ہوا کرتا تو اللہ عزوجل سے عرض کرتے۔ ”یا الہی میں سونے والی آنکھ اور نہ بھرنے والے پیٹ سے پناہ مانگتا ہوں۔“

عبادت


سیدنا حضرت اولیس قرنی ﷺ ایک شب میں فرماتے۔ ”یہ شب رکوع کی ہے“ اور پوری رات رکوع میں گزار دیتے۔ دوسری شب فرماتے ”یہ شب سجدہ کی ہے“ اور پوری رات سجدہ میں گزار دیتے۔ لوگوں نے عرض کیا کہ آپ ﷺ اتنی طاقت رکھتے ہیں کہ دراز راتیں ایک حالت میں گزار دیں؟ فرمایا: ”دراز راتیں کہاں ہیں؟ کاش ازل سے ابد تک ایک رات ہوتی جس میں ایک سجدہ کر کے نالہائے بسیار اور گریہائے بے شمار کرنے کا موقعہ نصیب ہوتا۔ افسوس کہ راتیں اتنی چھوٹی ہیں کہ صرف ایک دفعہ ”سُبْحَانَ رَبِّيَ الْأَعْلَى“ کہنے پاتا ہوں کہ دن ہو جاتا ہے۔“

آپ ﷺ پاکیزگی کا بڑا خیال رکھتے۔ تقویٰ کا یہ عالم تھا کہ تین دن اور تین رات کچھ نہ کھایا پیا۔ راستہ میں ایک ڈلی پڑی ملی اسے اٹھا کر کھانا چاہا تو خیال آیا کہ حرام نہ ہو۔ فوراً پھینک کر چل پڑے۔

حکایت

کیمیائے سعادت اور تذکرۃ الاولیاء کے مطابق حضرت ربیع بن حشیم ﷺ نے فرمایا کہ میں حضرت اولیس قرنی ﷺ سے ملنے گیا۔ دیکھا کہ فجر کی نماز میں مشغول ہیں۔ نماز کے بعد تسبیح و تہلیل میں مشغول ہو گئے۔ میں منتظر رہا کہ فارغ ہو جائیں تو ملاقات کروں مگر وہ تا ظہر فارغ نہ ہوئے۔ میں نے ظہر کی نماز کو ملنا چاہا لیکن وہ تسبیح و تہلیل سے فراغت ہی نہ پاتے۔ اسی طرح تین شب و روز میں انتظار میں رہا۔ اس دوران میں نے آپ ﷺ کو نہ

کھاتے پیتے اور نہ ہی آرام فرماتے دیکھا۔ میں نے چوتھی رات بخوردیکھا تو آپ ﷺ کی آنکھوں میں کچھ غنودگی نظر آئی۔ اس پر آپ ﷺ نے فوراً دعا کی کہ اے اللہ عزوجل میں پناہ مانگتا ہوں بہت سونے والی آنکھ اور بہت ذلیل و خوار پیٹ سے۔ میں نے یہ حال دیکھ کر دل میں سوچا کہ آپ کی اتنی ہی زیارت غنیمت ہے۔ آپ ﷺ کو مل کر پریشان نہ کروں۔ لہذا میں ملاقات کیے بغیر واپس چلا آیا۔



حضرت اویس قرنی رضی اللہ عنہ کا احادیث مبارکہ میں تذکرہ

حضرت اویس قرنی رضی اللہ عنہ کا تذکرہ سرکارِ دو عالم نور مجسم صلی اللہ علیہ وسلم کی احادیث میں بھی ملتا ہے۔ چند احادیث کو حضرت علامہ جلال الدین سیوطی رحمۃ اللہ علیہ نے اپنی تصنیف ”جمع الجوامع“ میں حضرت شیخ عبدالحق محدث دہلوی رحمۃ اللہ علیہ نے شرح مشکوٰۃ کے آخری باب تذکرہ یمن و شام کے تحت اور حضرت ملا علی قاری رحمۃ اللہ علیہ نے رسالہ معدن العدنی میں تحریر فرمایا ہے۔ ان احادیث کا مفہوم کچھ اس طرح ہے۔

۱- سرکارِ دو عالم نور مجسم ﷺ نے فرمایا کہ قبیلہ مراد کا ایک شخص ہے اس کا نام اویس (رضی اللہ عنہ) ہے وہ تمہارے پاس یمن کے وفد میں آئے گا۔ اس کے جسم پر برص کے داغ تھے جو سب مٹ چکے ہیں صرف ایک داغ جو درہم کے برابر ہے باقی ہے وہ اپنی والدہ ماجدہ کی بہت خدمت کرتا ہے جب وہ اللہ عزوجل کی قسم کھاتا ہے تو اللہ تبارک و تعالیٰ اس کو پوری کرتا ہے۔ اگر تم اس کی دعائے مغفرت لے سکو تو لینا۔ (مسلم)

۲- حضرت ابن سعد رضی اللہ عنہ سے روایت ہے کہ حضور پر نور ﷺ نے فرمایا۔ ”تابعین میں میرا بہترین دوست اویس قرنی (رضی اللہ عنہ) ہے“۔ (حاکم ابن سعد)

۳- سرکارِ دو عالم ﷺ نے فرمایا کہ ”تابعین میں میرا دوست اویس قرنی (رضی اللہ عنہ) ہے۔ اس کی ماں ہوگی جس کی وہ خدمت کرتا ہوگا اگر وہ اللہ تعالیٰ کی قسم کھا کر بات کرے تو اللہ تعالیٰ اس کی قسم پوری کرتا ہے۔ اس کے جسم پر ایک سفید داغ ہوگا۔ اے صحابہ!

(رضوان اللہ تعالیٰ علیہم اجمعین) تم اگر ملو تو اس سے دعا کروانا۔ (مسلم)

۴- نبی پاک ﷺ نے فرمایا ”میری امت میں میرا دوست اولیس قرنی (رضی اللہ عنہ) ہے۔“

(ابن سعد)

۵- سرکارِ مدینہ سرور قلب و سینہ ﷺ نے فرمایا۔ ”میری امت میں بعض ایسے بھی ہیں جو

برہنہ رہنے کے سبب مسجد میں نہیں آسکتے ان کا ایمان لوگوں سے سوال کرنے نہیں

دیتا۔ انہی میں سے اولیس (رضی اللہ عنہ) اور ہرم بن حیان (رضی اللہ عنہ) ہیں۔ (ابن نعیم)

۶- سرکارِ مدینہ راحت قلب و سینہ ﷺ نے فرمایا۔ ”میری امت میں ایک اولیس (رضی اللہ عنہ)

نامی شخص ہوگا۔ ربیع و مضر (قبیلے) کے آدمیوں کے برابر میری امت کی شفاعت

کرے گا۔ (ابن عدی)

۷- سرکارِ دو عالم نور مجسم ﷺ نے فرمایا: ”میری امت میں سے ایک شخص کی شفاعت سے

قبیلہ مضر اور قبیلہ ربیع کے آدمیوں سے زیادہ لوگ بہشت میں جائیں گے اور اس کا

نام اولیس (رضی اللہ عنہ) ہوگا۔ (ابن شیبہ، مستدرک از ابن عباس)

۸- مدنی تاجدار ﷺ نے فرمایا: ”میری امت میں ایک شخص ہوگا جس کو لوگ اولیس بن

عبداللہ قرنی (رضی اللہ عنہ) کہتے ہیں۔ تحقیق اس کی دعائے مغفرت سے میری امت قبیلہ

ربیعہ اور قبیلہ مضر کی بھیڑ بکریوں کے بالوں کے برابر تعداد میں بخش دی جائے گی۔

(ابن عباس)

۹- سرکارِ مدینہ راحت قلب و سینہ ﷺ یمن کی طرف رخ فرماتے سینہ مبارک سے کپڑا

اٹھاتے اور فرماتے۔ ”یمن کی طرف سے نسیم رحمت پاتا ہوں۔“

(حضرت امام شافعی رحمۃ اللہ علیہ اور حضرت مولانا روم رحمۃ اللہ علیہ نے تصریح فرمائی

ہے کہ یہاں اشارہ حضرت اولیس قرنی (رضی اللہ عنہ) کی طرف ہے۔)

۱۰- حضرت عمر فاروق (رضی اللہ عنہ) سے روایت ہے کہ حضور اقدس ﷺ نے فرمایا: ”تا بعین میں

سب سے بہتر ایک شخص ہے جس کا نام اولیس (رضی اللہ عنہ) ہے اس کی ایک ضعیف والدہ

ہے۔ اولیس (رضی اللہ عنہ) کے ہاتھ پر برص کا نشان ہے۔ پس جب تم اس سے ملو تو اس سے

کہنا کہ امت کے حق میں مغفرت کی دعا کرے۔ (مسلم ابو نعیم)

اس حدیث مبارکہ میں سرکارِ دو عالم نور مجسم ﷺ نے حضرت عمر فاروق رضی اللہ عنہ کو پہلے ہی سے فرمادیا کہ تم حضرت اولیس قرنی رضی اللہ عنہ سے ملو گے بلکہ ملنے کی ترغیب بھی دلا دی اور امت کے حق میں دعائے مغفرت کرانے کا حکم بھی فرمادیا۔

اس سے یہ بھی ظاہر ہوا کہ آپ ﷺ کو ہر امتی کے حالات کا علم ہے خواہ وہ کہیں بھی کسی بھی حال میں ہو۔ اس لیے تو آپ ﷺ نے سیدنا حضرت اولیس قرنی رضی اللہ عنہ کا نہ صرف نام بلکہ ان کی بیماری کی تفصیلات اور جسم پر ایک سفید داغ اس کے مقام اور اس کے درہم برابر ہونے کا پتہ دے دیا۔ ولایت اور نبوت کے لیے حجابات کچھ حیثیت نہیں رکھتے اور سرکارِ دو عالم نور مجسم ﷺ اپنے عاشق حضرت اولیس قرنی رضی اللہ عنہ کے بارے میں سب کچھ جانتے ہیں تو دوسری طرف دیوانہ رسول (ﷺ) حضرت اولیس قرنی رضی اللہ عنہ بھی ولایت کی حدوں کو پار کرنے کی وجہ سے اپنے محبوب ﷺ کے کوائف سے جمال و واقعات سے بے خبر نہ تھے۔

احکام شریعت کا دار و مدار ظاہر پر ہے۔ اسی لیے تو عاشق و معشوق میں حجاب نہ ہونے کے باوجود حضرت اولیس رضی اللہ عنہ کو تابعی کہا گیا صحابی نہ کہا گیا۔

ان احادیث سے یہ بھی واضح ہوا کہ بزرگان دین یعنی محبوبان خدا کے پاس طلب دعا اور مشکل کشائی کے لیے جانا صحابہ کرام رضوان اللہ اجمعین کی سنت مبارکہ ہے اور سرکارِ مدینہ سرور قلب و سینہ ﷺ کا حکم بھی یہی ہے کیونکہ مدنی آقا ﷺ صحابہ کرام رضوان اللہ اجمعین کو حضرت اولیس قرنی رضی اللہ عنہ سے ملاقات کی صورت میں امت کی بخشش کے لیے دعا کروانے کا حکم فرمایا۔

یہ بھی واضح ہوتا ہے کہ سرکارِ ﷺ اپنے عشاق سے بے پناہ محبت فرماتے تھے بلکہ عشاق کی محبت سرکارِ ﷺ کی محبت کے مقابلے میں نہ ہونے کے برابر ہے اور محبوبان خدا اور عشاق رسول (ﷺ) کی تلاش اور زیارت کے لیے سفر کرنا، معلومات حاصل کرنا یا کم از کم خواہش رکھنا صحابہ کرام رضوان اللہ اجمعین کی سنت مبارکہ ہے۔

بکریوں کے بالوں کی تخصیص بھی اسی لیے کہ اہل زمانہ میں مذکورہ قبائل بکریوں کی

تعداد کی وجہ سے بہت مشہور تھے اور کسی بھی قبیلہ میں ان سے زیادہ بکریاں نہ تھیں۔ اگر ہم بکریوں کے بالوں کے بارے میں غور کریں تو معلوم ہوتا ہے کہ ان قبائل کی بکریاں اپنے بالوں کی کثرت کی وجہ سے بھی مشہور تھیں۔ عام بکریوں کے بال لاکھوں میں ہوتے ہیں تو جو اپنے بالوں کی وجہ سے ضرب المثل ہوں۔ ان بکریوں کے بالوں کی کتنی تعداد ہوگی اور پھر یہ ایک بکری کی بات نہیں بلکہ دو مشہور ترین قبائل کی تمام تر بکریوں کی بات ہے۔ پس واضح ہوا کہ جب ایک عاشق رسول (ﷺ) کی شفاعت پر اتنے امتی بخشنے جائیں گے تو سرکار (ﷺ) جن کے حضرت اولیس قرنی (رضی اللہ عنہ) عاشق ہیں اور جو خود محبوب خدا ہیں ان کی شفاعت کا کیا عالم ہوگا۔

کسی کو ناز ہوگا عبادت کی اطاعت کا

ہمیں تو ناز ہے محمد (ﷺ) کی شفاعت کا

تفریح الخاطر میں ایک روایت درج ہے کہ مقام قاب تو سین اوادنی اور مقعد عند ملیک مقتدر پر حضور سرور کائنات (ﷺ) نے ایک شخص کو دیکھا کہ وہ سر تا پاؤں گلیم نور میں چھپ کر آرام کر رہا ہے۔ سرکار (ﷺ) نے اللہ تعالیٰ سے عرض کی۔ ”یا الہی یہ کون ہے؟“ اللہ عزوجل نے فرمایا: ”یہ اولیس قرنی (رضی اللہ عنہ) ہے۔ ستر سال بعد آرام کر رہا ہے۔“

شان حضرت اولیس قرنی رضی اللہ عنہ

حضرت ابو ہریرہ رضی اللہ عنہ سے روایت ہے کہ سرکارِ دو عالم نور مجسم (ﷺ) نے فرمایا کہ ”اللہ تعالیٰ اپنے بندوں میں سے ایسے برگزیدہ بندوں کو دوست رکھتا ہے جو دنیا داروں کی نظروں سے پوشیدہ رہتے ہیں۔ ان کے چہروں کا رنگ سیاہ پیٹ لگے ہوئے کمریں پتلی ہوتی ہیں اور وہ ایسے لا پرواہ ہوتے ہیں کہ اگر بادشاہ بھی ملے اور وہ ان سے ملاقات کی اجازت طلب کرے تو وہ اجازت نہ دیں اور اگر مال دار غورتیں نکاح کرنا چاہیں تو نکاح نہ کریں۔ وہ اگر گم ہو جائیں تو کوئی ان کی جستجو نہ کرے۔ اگر مرجائیں تو ان کے جنازے پر لوگ شریک نہ ہوں اور اگر ظاہر ہوں تو ان کو دیکھ کر کوئی خوش نہ ہو۔ اگر بیمار ہوں تو کوئی

مزانج پر سی نہ کریں۔“ صحابہ کرام رضوان اللہ اجمعین نے دریافت کیا۔ ”یا رسول اللہ ﷺ فرمائیے وہ کون ہے؟“ فرمایا: ”وہ اولیس قرنی (رضی اللہ عنہ) ہے۔“

صحابہ رضوان اللہ اجمعین نے عرض کیا: ”کہ اولیس قرنی (رضی اللہ عنہ) کون ہے؟“ فرمایا: اس کا حلیہ یہ ہے کہ اس کی آنکھیں نیلگوں ہوں گی۔

❖ دونوں کانوں کے درمیان کافی فاصلہ ہوگا۔

❖ قد درمیانہ ہوگا۔

❖ رنگ سخت گندمی ہوگا۔

❖ ٹھوڑی سینے کی طرف جھکی ہوئی ہوگی۔

❖ آنکھیں سجدہ گاہ پر لگی ہوئی ہوں گی۔

❖ سیدھا ہاتھ بائیں ہاتھ پر رکھا ہوا ہوگا۔

❖ اپنے اوپر روتا ہوگا۔

❖ اس کے اوپر دو پرانے کپڑے ہوں گے جن میں ملبوس ہوگا۔ ایک پاجامہ اور

دوسری چادر۔

❖ دنیا میں کوئی بھی اسے نہیں جانتا مگر آسمانوں پر خوب شہرت ہے۔

❖ اگر وہ قسم کھائے تو اللہ تعالیٰ اس کی قسم کو سچ کر دے۔

امیر المؤمنین حضرت عمر فاروق (رضی اللہ عنہ) نے ایک مرتبہ حج کے موقع پر حاضرین سے فرمایا

کہ تم میں سے جو شخص قرن کارہنے والا ہو کھڑا ہو جائے تو ایک آدمی کھڑا ہوا۔ آپ (رضی اللہ عنہ) نے

اس سے حضرت اولیس (رضی اللہ عنہ) کے بارے میں دریافت فرمایا تو وہ کہنے لگا۔ ”اے امیر المؤمنین

(رضی اللہ عنہ)! وہ میرا چچا زاد بھائی ہے اونٹوں کا چرواہا ہے اور اس مرتبے کا آدمی نہیں کہ امیر

المؤمنین اسے یاد کریں۔ وہ آبادی میں نہیں رہتا لوگوں سے بھاگتا ہے خوشی اور غم سے بے

نیاز ہے۔ جب لوگ ہنستے ہیں وہ روتا ہے اور جب لوگ روتے ہیں وہ ہنستا ہے۔ لوگ اسے

دیوانہ سمجھتے ہیں۔“ یہ سن کر حضرت عمر فاروق (رضی اللہ عنہ) رو پڑے اور فرمایا۔ ”میں اسی شخص کی تلاش

میں ہوں میں نے رسول اللہ ﷺ کو یہ فرماتے سنا ہے کہ اس شخص کی دعا سے بروز قیامت اللہ

عزوجل میری امت کے گنہگاروں میں سے قبیلہ ربیعہ و مضر کی بکریوں کے بالوں کے برابر تعداد کو بخش دے گا۔“

حضرت اولیس قرنی رضی اللہ عنہ کی انفرادیت

اللہ عزوجل کے برگزیدہ بندوں میں سے بعض مستور (پوشیدہ) ہوتے ہیں۔ حضرت اولیس قرنی رضی اللہ عنہ مستور بندوں کے سلطان ہیں۔ آپ رضی اللہ عنہ نے جس طرح زندگی پوشیدہ رہ کر گزاری اسی طرح وصال کے بعد بھی مستور رہے کوئی بھی صاحب قلم آپ رضی اللہ عنہ کے مزار پر انوار کے بارے میں کوئی واضح مقام متعین نہ کر سکا۔ آپ رضی اللہ عنہ دنیا میں چھپ کر زندگی گزارتے رہے۔ اللہ عزوجل قیامت کے دن بھی انہیں لوگوں کی نظروں سے پوشیدہ رکھے گا اور آپ رضی اللہ عنہ اپنے ہم شکل ستر ہزار فرشتوں کے جہر مٹ میں جنت کی طرف تشریف لے جائیں گے۔

حضور پر نور صلی اللہ علیہ وسلم نے اپنا جبہ مبارک حضرت اولیس قرنی رضی اللہ عنہ کو پہنچانے اور ان سے اپنی امت کی بخشش کی دعا کروانے کی وصیت فرمائی۔

امت محمدیہ (ﷺ) کی کثیر تعداد آپ رضی اللہ عنہ کی دعا کے طفیل بخشی جائے گی۔

(غور فرمائیے کہ ایک تابعی رضی اللہ عنہ کی یہ شان ہے تو صحابی رضی اللہ عنہ کی کیا شان ہوگی اور پھر سرکار ﷺ کی کیا شان ہوگی)

ب یہ شان ہے خدمتگاروں کی سرکار ﷺ کا عالم کیا ہوگا

دربار رسالت مآب ﷺ سے نفس الرحمن کے لقب سے نوازے گئے اور درجہ محبوبیت آپ رضی اللہ عنہ کے حصے میں آئے۔

حضرت عمر فاروق اور حضرت علی المرتضیٰ رضی اللہ عنہما نے آپ رضی اللہ عنہ سے ملاقات کو باعث سعادت سمجھا اور ملاقات کے لیے آپ رضی اللہ عنہ کی اجازت طلب فرمائی۔

ایک روایت کے مطابق عاشق رسول (ﷺ) حضرت بلال رضی اللہ عنہ بھی حضرت عمر فاروق اور حضرت علی رضی اللہ عنہما کے ہمراہ حضرت اولیس قرنی رضی اللہ عنہ کی زیارت کے لیے

تشریف لے گئے۔

ایک روایت کے مطابق آپ ﷺ کے جتنے بھی ہم شکل ہوں گے اللہ عزوجل ان کو بغیر حساب و کتاب کے جنت میں داخل کرے گا۔
 آپ ﷺ کو ”سید التابیین“ کے لقب سے بھی نوازا گیا۔
 حضرت شیخ بخشیش رحمۃ اللہ علیہ نے آپ ﷺ کی شان میں قبلہ تابیین، قدوۃ اربابین اور نفس الرحمن کے نام استعمال فرمائے تھے۔

کتاب مجلس المؤمنین میں آپ ﷺ کو ”سہیل یمن“ اور ”آفتاب قرن“ لکھا گیا ہے۔

سرکار صلی اللہ علیہ وسلم سے ملاقات

علماء و مشائخ کا اجماع ہے کہ حضرت اولیس قرنی رضی اللہ عنہ اپنے وقت کے غوث اور مستور الحال تھے۔ آپ رضی اللہ عنہ سرکارِ دو عالم نور مجسم ﷺ کے ہم زمان ہونے کے باوجود آپ ﷺ کی زیارت سے محروم رہے۔ اس کی چند وجوہات پیش کی جاتی ہیں۔

۱۔ ماں کی خدمت

جمہور علماء و مشائخ کی یہی رائے ہے کہ حضرت اولیس قرنی رضی اللہ عنہ کے خدمت نبوی ﷺ میں حاضر نہ ہونے کی وجہ یہ تھی کہ آپ رضی اللہ عنہ کی والدہ اپنے سے دور نہ ہونی دیتی تھیں اور آپ رضی اللہ عنہ دن رات ان کی خدمت و اطاعت میں رہتے تھے ان کی نافرمانی سے بہت ڈرتے تھے اور یہ استطاعت بھی نہ رکھتے تھے کہ والدہ ماجدہ کو بھی ہمراہ سرکار ﷺ کی خدمت اقدس میں لے جائیں اور نہ ان کو ایک لمحہ کے لیے تنہا چھوڑ سکتے تھے۔

۲۔ لفظ ماں (مادر) کا ایک اور مفہوم

حضرت اولیس قرنی رضی اللہ عنہ کے بارے میں اکثر روایات میں آتا ہے کہ آپ رضی اللہ عنہ اپنی مادر (ماں) کی خدمت میں مصروف (غرق) رہتے تھے اس لیے زیارت مصطفیٰ ﷺ کے لیے ماں کی خدمت کی قربانی نہ دی بلکہ اگر ایک مرتبہ زیارت محبوب (ﷺ) کے لیے سفر مدینہ کیا بھی تو ماں سے اجازت لے کر گیا۔

حضرت شیخ عبدالحق رحمۃ اللہ علیہ نے ایک نہایت لطیف بات اس سلسلہ میں بیان فرمائی ہے کہ یہ جو کہا جاتا ہے کہ حضرت اویس قرنی رضی اللہ عنہ خدمت مادر کے سبب حضور پر نور صلی اللہ علیہ وسلم سے ملاقات ظاہری سے معذور تھے اس کے ایک اور معنی بھی ہیں جن کے مطابق لفظ مادر سے مراد ”ام الانوار“ ہے۔ اس کی وضاحت میں فرماتے ہیں کہ حدیث قدسی ہے کہ اللہ تعالیٰ نے فرمایا:-

كُنْتُ كَنْزًا مَخْفِيًّا فَاجِيْتُ أَنْ أُعْرَفَ فَخَلَقْتُ الْخَلْقَ

(حدیث قدسی)

ترجمہ: میں ایک چھپا ہوا خزانہ تھا میں نے چاہا کہ میں پہچانا جاؤں تو میں نے مخلوق کو پیدا کیا۔

اللہ تعالیٰ نے جب چاہا کہ نور وحدت ظہور کثرت کرے تو سب سے پہلے اللہ عزوجل نے اپنے نور سے نور محمدی (ﷺ) کو پیدا کیا اور اس کا نام ام الانوار رکھا (جس کی وضاحت حدیث مبارکہ میں بھی ہے اور اوّل مَا خَلَقَ اللَّهُ نُورِي یعنی سب سے پہلے اللہ تعالیٰ نے میرا نور تخلیق فرمایا) جس طرح اولاد کی پیدائش ماں سے ہوتی ہے اسی طرح تمام انوار کا ظہور اور تمام مخلوقات و موجودات کا وجود اسی نور سے منصہ شہود پر آیا۔ یہ نور ازل سے ابد تک دریائے وحدت سے مانند حباب متصل ہے کبھی اوپر جلوہ گر ہوتا ہے کبھی نور ذات میں غیب ہو جاتا ہے۔ سالک جب نور ذات کی طرف متوجہ ہو جاتا ہے اور متوجہ رہتا ہے تو اسی نور کی چمک مشتعل ہو کر سالک کو اپنی لپیٹ میں لے لیتی ہے اور سالک کے اندر کی نورانیت اپنے مرجع (یعنی نور محمدی ﷺ) کی طرف عروج کرتی ہے اور جب نور محمدی سے متصل ہو جاتی ہے تو سالک پر محویت و استغراق طاری ہو جاتا ہے اور جدائی کی طاقت باقی نہیں رہتی (سوائے اس کے کہ اسے ہدایت و ارشاد کے منصب پر فائز کیا جائے) حضرت اویس قرنی رضی اللہ عنہ کا معاملہ بھی ایسا ہی تھا۔ آپ رضی اللہ عنہ نور محمدی ﷺ میں مستغرق تھے اور جمال معنوی سے دوری کی طاقت نہ رکھتے تھے (اس کی مثال غزوة احد کے موقع پر دانت مبارک کی شہادت کا واقعہ ہے جس کی خبر کسی ظاہری نشریاتی رابطے یعنی ریڈیو وائرلیس یا قاصد کی

عدم موجودگی میں یمن میں بیٹھے حضرت اولیس قرنی رضی اللہ عنہ کو فوراً پہنچی)

حضرت عین القضاة رحمۃ اللہ علیہ نے بھی مادر سے مراد ام الانوار ہی لیا ہے البتہ وہ اسے نور الہی کہتے ہیں اور حقیقت یہ ہے کہ ان دونوں یعنی نور الہی اور نور محمدی (ﷺ) میں کوئی فرق ہی نہیں کیونکہ مدنی تاجدار سرور کائنات ﷺ نے فرمایا:

مَنْ رَأَى فَقَدْ رَأَى الْحَقَّ

(جس نے مجھے دیکھا پس اس نے اللہ عزوجل کو دیکھا)

اس لیے حضرت اولیس قرنی رضی اللہ عنہ کا ان دونوں میں سے کسی بھی منبع نور میں مستغرق رہنا ایک ہی بات ہے۔

۳۔ عہدہ قطبیت مانع تھا

حضرت امام یافعی رحمۃ اللہ علیہ نے تحریر فرمایا ہے کہ اللہ تعالیٰ قطب و غوث کے احوال کو اپنی غیرت کے سبب عوام اور خواص دونوں سے پوشیدہ رکھتا ہے۔ اس قول کو اس حدیث مبارکہ سے استدلال کیا جاسکتا ہے کہ سرکارِ مدینہ ﷺ نے فرمایا:

اولیای تحت قبای لا یعرفہم غیری

ترجمہ: میرے دوست میری قبای کے نیچے ہیں ان کو میرے علاوہ کوئی نہیں پہچان سکتا۔

حضرت ملا علی قاری رحمۃ اللہ علیہ رسالہ معدن العدنی میں تحریر فرماتے ہیں کہ خیال یہ ہے کہ حضور پر نور ﷺ کے زمانہ مبارک میں حضرت اولیس قرنی رضی اللہ عنہ ہی قطب و ابدال تھے کیونکہ آپ رضی اللہ عنہ ہی مستور الحال رہتے تھے۔

ہدایۃ الاعمی میں بھی یہی لکھا ہے کہ عہد نبوی (ﷺ) میں حضرت خواجہ اولیس قرنی رضی اللہ عنہ مرتبہ قطبیت رکھتے تھے۔

۴۔ غلبہ استغراق مانع تھا

حضرت داتا گنج بخش علی ہجویری رحمۃ اللہ علیہ نے اپنی تصنیف کشف المحجوب میں اور حضرت شیخ فرید الدین عطار رحمۃ اللہ علیہ نے اپنی تصنیف تذکرۃ الاولیاء میں درج فرمایا ہے

کہ حضرت اولیس قرنی رضی اللہ عنہ نے جو رسول اللہ ﷺ کی زیارت نہ کی اس کے دو سبب تھے۔

۱- غلبہ حق

۲- والدہ کی خدمت گزاری (جو کہ ضعیف اور ناتواں تھیں)

حضرت ابوبکر بن اسحاق محمد بن امراہیم بن یعقوب بخاری کلاباوی رحمۃ اللہ علیہ نے کتاب تغرف لمدہب التصوف میں تحریر فرمایا ہے کہ جب کسی کو مرتبہ فناء حاصل ہو جاتا ہے تو وہ خودی کو بھول جاتا ہے اور لوگ اس کو دیوانہ اور بے خبر سمجھنے لگتے ہیں اس لیے کہ تن پوشی اور حظ نفس حاصل کرنے کا مادہ اس میں زائل ہو جاتا ہے۔ نہ مخلوق اس کی محبت کی روادار رہتی ہے نہ اس کو ان سے راحت ملتی ہے چونکہ وہ اپنی ساری عقل کو مطلق یا حق میں متوجہ رکھتا ہے اس لیے خلق کی صحبت اور نفس کی مخالفت کی اس کو قطعی پروا نہیں رہتی۔ امت محمدیہ ﷺ میں اس قسم کے مجاذیب اور دیوانے بہت ہوئے ہیں۔

۵- صورت ظاہری کا قصد نہ تھا

حضرت عین القضاة رحمۃ اللہ علیہ لطائف غیبیہ میں تحریر فرماتے ہیں کہ چونکہ حضرت اولیس قرنی رضی اللہ عنہ نے حضور پر نور ﷺ کی حقیقت کو دیکھ لیا تھا اس لیے آپ ﷺ کی صورت ظاہری کو دیکھنے کا قصد نہ کیا کیونکہ جب صورت واقعی کے دیکھنے سے مطلب پورا ہو جاتا ہے تو صورت ظاہری آپ ہی حجاب ہوگی (حضرت اولیس رضی اللہ عنہ صورت واقعی کو دیکھ کر بس اسی میں مستغرق رہے اسی لیے صورت ظاہری کی طرف خاص توجہ ہی نہ گئی)

حضرت اولیس رضی اللہ عنہ کا مستجاب الدعوات ہونا

حضرت ملا علی قاری رحمۃ اللہ علیہ شرح مشکوٰۃ میں تحریر فرماتے ہیں کہ حضرت اولیس قرنی رضی اللہ عنہ کے پوشیدہ رہنے کی ایک بڑی وجہ یہ تھی کہ آپ مستجاب الدعوات تھے۔ اگر لوگوں میں یہ بات ظاہر ہو جاتی تو ہر نیک و بد مستور و غیر مستور آپ رضی اللہ عنہ کے پاس آتا اور آپ رضی اللہ عنہ کو تنگ کرتا اس طرح آپ رضی اللہ عنہ کے معمولات و عبادات میں خلل

پیدا ہوتا اور ایسا بھی ممکن نہ تھا کہ لوگوں کو شان اولیس رضی اللہ عنہ معلوم ہونے کے بعد روکا جا سکتا ہے۔

آپ رضی اللہ عنہ کے مستجاب الدعوات ہونے کے لیے یہی دلیل کافی ہے کہ حضور سرور کائنات ﷺ نے حضرت عمر اور حضرت علی رضی اللہ عنہما کو طلب دعا کے لیے جانے کی وصیت فرمائی۔ یہ بھی قابل غور بات ہے کہ اگر سرکار ﷺ یہ نہ بتاتے کہ حضرت اولیس قرنی رضی اللہ عنہ ملک یمن کے قرن نامی گاؤں اور مراد نامی قبیلہ سے تعلق رکھتے ہیں تو انہیں کوئی بھی نہ جانتا۔

بروزِ قیامت ستر ہزار فرشتے

حضرت اولیس قرنی رضی اللہ عنہ نے شتر بانوں کے حلیہ میں زندگی بسر فرمائی اور نبی آخر الزمان ﷺ کے علاوہ کسی نے بھی آپ رضی اللہ عنہ کو نہ پہچانا اور آپ رضی اللہ عنہ کی شان و رتبہ سے واقف رہے۔ اسی طرح بروز قیامت ستر ہزار فرشتے آپ رضی اللہ عنہ کے ہم شکل پیدا کئے جائیں گے تاکہ وہاں بھی آپ رضی اللہ عنہ کو کوئی پہچان نہ سکے اور اسی فرشتوں کے جہر مٹ میں جنت میں داخل ہوں گے۔

شب معراج اور حضرت اولیس رضی اللہ عنہ

حضرت مولانا جامی رحمۃ اللہ علیہ سے منقول ہے کہ جب سرکارِ دو عالم نور مجسم ﷺ شب معراج میں فلک الافلاک پر پہنچے تو ملاحظہ فرمایا کہ کسی کی جسمانی روح کا قالب ربانی فیض و برکات کی چادر اوڑھے ایک تخت مرصع و نورانی پر بڑے اطمینان و فراغت کے ساتھ بے نیازی کے انداز سے پاؤں پھیلائے ہوئے پڑا ہے۔ آپ ﷺ کے استفسار پر حضرت جبرائیل امین علیہ السلام نے عرض کیا کہ یہ شان اور یہ جرات حضرت اولیس قرنی رضی اللہ عنہ کے قالب کی ہے جس نے آپ ﷺ کے عشق میں دم مارا ہے اور در و فرقت میں قدم اٹھایا ہے۔

(تفریح الخاطر)

حضرت امام یافعی رحمۃ اللہ علیہ سے منقول ہے کہ جب شب معراج میں حضرت اولیس

قرنی رضی اللہ عنہ کے خرائے کی آواز سن کر مدنی تاجدار ؑ نے دریافت فرمایا کہ یہ کس کی آواز ہے؟ تو غیب سے جواب ملا کہ یہ حضرت اولیس قرنی رضی اللہ عنہ کی آواز ہے اور میں نے چند فرشتوں کو اس آواز پر متعین کر دیا ہے کیونکہ یہ آواز مجھ کو بہت پسند ہے۔

فرشتوں کا بے ہوش ہونا

حضرت شیخ شرف الدین منیری رحمۃ اللہ علیہ اپنے مکتوبات میں تحریر فرماتے ہیں کہ ایک مرتبہ حضرت اولیس قرنی رضی اللہ عنہ کے سینہء سوختہ سے ایک ایسی لطیف ہوا چلی کہ فرشتے بے ہوش ہو گئے ہوش میں آنے کے بعد حضرت جبرائیل ؑ سے پوچھنے لگے کہ ہم کو سات لاکھ برس کا زمانہ ہو گیا مگر آج تک اس قسم کی خوشبو نہیں آئی تھی۔ جواب عہد خاتم المرسلین ؑ میں آتی ہے۔ حضرت جبرائیل ؑ نے حضور پر نور ؑ سے دریافت کیا تو سرکارِ دو عالم نور مجسم ؑ نے فرمایا۔

”یہ نسیمِ رحمتِ یمن کے مست الست شتر بان (حضرت اولیس قرنی رضی اللہ عنہ) کے سینہ کی ہے۔“

سفرِ مدینہ

۱۔ والدہ ماجدہ کی زندگی میں سفرِ مدینہ

حضرت اولیس قرنی رضی اللہ عنہ کی والدہ ماجدہ نابینا اور ضعیفہ تھیں۔ آپ رضی اللہ عنہ ہمیشہ ان کی خدمت میں حاضر رہتے تھے اسی لیے حضور پر نور ؑ کی خدمت میں حاضر نہ ہو سکے۔ مگر ہمیشہ عشقِ مصطفیٰ ؑ کو دل میں بسائے دیدارِ مصطفیٰ ؑ کی آرزو کو دل میں پروان چڑھاتے رہے۔ جب شوقِ زیارتِ محبوب ؑ ستاتا تو مرغِ بسمل کی طرح تڑپا کرتے آخر ایک روز ہمت کر کے آپ رضی اللہ عنہ نے والدہ ماجدہ سے چار پہر کی رخصت طلب کر لی۔ والدہ صاحبہ نے اجازت دیتے ہوئے کہا کہ آٹھ پہر میں میرے پاس آ جانا۔ آپ رضی اللہ عنہ نے ان کی ضرورت کی تمام اشیاء ان کے سرہانے رکھیں اور کوئی لمحہ ضائع کیے بغیر اسی

حلیہ میں سفر مدینہ شروع فرمایا:

سفر کے دوران آپ رضی اللہ عنہ ننگے پاؤں بال بکھرے ہوئے، کبیل کندھوں پر رکھے بے تابی سے بھاگے چلے جاتے تھے۔ شوق زیارت محبوب صلی اللہ علیہ وسلم کی وجہ سے جذبات میں ایک پر لطف تبدیلی محسوس کرتے تھے زار و قطار روتے چلے جاتے تھے۔ قرن (یعنی) سے مدینہ شریف تک کے طویل راستہ کو آپ رضی اللہ عنہ نے پیدل اور قافلوں کی مدد سے صرف چار پہر میں مکمل فرمایا۔ جب آپ رضی اللہ عنہ مدینہ شریف پہنچے تو آپ رضی اللہ عنہ کی حالت ناقابل برداشت تھی اور لوگوں سے بے تابی کی حالت میں اپنے محبوب و مطلوب صلی اللہ علیہ وسلم کے بارے میں پوچھتے تھے۔ سرکار صلی اللہ علیہ وسلم کے محبوب شہر مدینہ کی مٹی کو درود یوار کو روتے روتے چومتے چومتے آخر کار حجرہ مبارک تک پہنچے۔ ام المومنین حضرت عائشہ صدیقہ رضی اللہ عنہا گھر میں تشریف رکھتی تھیں جبکہ حضور پر نور ﷺ باہر تشریف لے گئے تھے۔ حضرت اولیس قرنی رضی اللہ عنہ نے پوچھا تو جواب ملا کہ آپ ﷺ باہر تشریف لے گئے ہیں نہ جانے کب واپس تشریف لائیں گے۔ حضرت اولیس قرنی رضی اللہ عنہ نے عرض کیا کہ جب میرے محبوب آقا ﷺ گھر واپس تشریف لائیں تو میرا سلام پہنچا دیں اور بتائیں کہ قرن سے آپ کا غلام آپ کی دید کے لیے بے قرار حاضر خدمت ہوا تھا مگر آہ! شرف زیارت سے محروم رہا۔ شاید میری قسمت میں سرکار ﷺ کا دیدار نہ تھا۔

حضرت عائشہ صدیقہ رضی اللہ عنہا نے سرکار ﷺ سے سن رکھا تھا کہ ایسے حلیہ کا شخص آئے تو اسے روکنا۔ چنانچہ ام المومنین رضی اللہ عنہا نے فرمایا کہ اگر چاہو تو مسجد نبوی شریف میں انتظار کر لو مگر حضرت اولیس قرنی رضی اللہ عنہ نے عرض کیا۔ میرے پاس وقت بے حد قلیل ہے میری والدہ نابینا ہیں اور ضعیفہ۔ میں ان سے صرف آٹھ پہر کی اجازت لے کر حاضر ہوا ہوں۔ چار پہر آنے میں سفر کے دوران لگ گئے اور چار پہر واپسی کے سفر کے لیے درکار ہیں۔ شاید ان آنکھوں کی قسمت میں شربت دیدار مصطفیٰ ﷺ سے عشق کی پیاس بجھانا نہیں ہے اس لیے میں واپس جا رہا ہوں۔ میرا سلام عرض کر دیجئے گا۔

حضرت اولیس قرنی رضی اللہ عنہ کی واپسی کے کچھ ہی دیر بعد سرکار شفیق روز شمار ﷺ

تشریف لائے تو ام المومنین حضرت عائشہ صدیقہ رضی اللہ عنہا نے پرخم آنکھوں سے عاشق زار کا سلام اور پیغام دربار رسالت مآب ﷺ میں پیش کیا۔ سرکارِ مدینہ سرور قلب و سینہ ﷺ فوراً ہجرہ مبارک سے باہر تشریف لے گئے اور صحابہ کرام رضوان اللہ اجمعین کو حکم فرمایا کہ جلدی سے مدینہ شریف کی اطراف میں پھیل جاؤ اور دیوانہ رسول حضرت اولیس قرنی رضی اللہ عنہ کو تلاش کر لو۔ شمع رسالت ﷺ کے پروانے رضوان اللہ اجمعین فوراً مدینہ شریف میں حضرت اولیس قرنی رضی اللہ عنہ کو تلاش کرنے کی غرض سے نکل کھڑے ہوئے ہر طرف تلاش کیا گیا مگر آپ رضی اللہ عنہ کافی دور تشریف لے جا چکے تھے کیونکہ انہیں جلد از جلد والدہ ماجدہ کی خدمت اقدس میں حاضر ہونا تھا۔ اس طرح عاشق زار کی جسمانی آنکھوں سے دیدار کی حسرت پوری نہ ہو سکی۔

ایک روایت کے مطابق جب سرکار ﷺ حضرت اولیس قرنی رضی اللہ عنہ کے واپس چلے جانے کے بعد حجرہ مبارک میں تشریف لائے تو آتے ہی دریافت فرمایا کہ اے عائشہ (رضی اللہ عنہا) آج یہ نور کیسا ہے؟ حضرت عائشہ صدیقہ رضی اللہ عنہا نے پرخم آنکھوں سے عرض کیا کہ سرکار ﷺ ایسے حلے کا ایک دیوانہ آپ کی زیارت کرنے قرن سے حاضر ہوا تھا سلام کہہ کر چلا گیا۔ سرکار ﷺ پرخم آنکھوں سے فوراً باہر تشریف لائے اور جاتے ہوئے فرمایا کہ یہ نور اولیس قرنی (رضی اللہ عنہ) کا ہے وہی دیوانہ آیا ہوگا۔

سفر مدینہ کے بارے میں ایک روایت یہ بھی ملتی ہے کہ جب سرکار ﷺ کو واپسی پر حضرت عائشہ صدیقہ رضی اللہ عنہا نے حضرت اولیس قرنی رضی اللہ عنہ کی آمد زیارت محبوب ﷺ کے لیے بے تابی اور فوراً واپسی کی خبر سنائی تو سرکار ﷺ کی استغراق کی حالت ہوئی اور آپ ﷺ نے اپنے عاشق زار کی محبت میں آنسو بہائے۔

چند کتب میں اس واقعہ کی روایت کچھ اس طرح درج ہے کہ ایک مرتبہ دیدار رسول ﷺ کا اشتیاق حضرت اولیس قرنی رضی اللہ عنہ پر اس قدر غالب آ گیا کہ آپ رضی اللہ عنہ نے مدینہ شریف جانے کا ارادہ کیا۔ اب ادھر انہوں نے ارادہ کیا ادھر سرکار ﷺ کو کسی غزوہ میں شرکت کے لیے مدینہ شریف سے باہر جانا پڑا لیکن حضرت اولیس قرنی رضی اللہ عنہ کے

محبوب ہم سب کے غم خوار آقا ﷺ نے حضرت عائشہ صدیقہ رضی اللہ عنہا سے فرمایا کہ میرے جانے کے بعد کوئی مہمان آئے گا۔ اگر وہ یہاں آئے تو اس کی خوب مہمان نوازی کی جائے اور ہر طرح سے خیال رکھا جائے کیونکہ وہ بڑا ہی پارسا شخص ہے اور میری واپسی تک اسے روکنے کی کوشش کی جائے اور اگر وہ نہ رکنا چاہے تو اس کو مجبور نہ کیا جائے مگر اسکی شکل و صورت یاد رکھ لی جائے۔ یہ حکم فرما کر نبی آخر الزمان ﷺ غزوہ میں شرکت کے لیے تشریف لے گئے۔ بعد میں حضرت اولیس قرنی رضی اللہ عنہ مدینہ شریف پہنچے مگر جب معلوم ہوا کہ حضور سرور کائنات فخر موجودات ﷺ اس وقت مدینہ شریف میں موجود نہیں ہیں تو آپ رضی اللہ عنہ نے اسی وقت واپسی کا قصد کیا۔ انہیں روکنے کی بہت کوشش کی گئی مگر وہ نہ رکنے اور نہ ہی کسی قسم کی خاطر کروائی اور واپس لوٹ گئے۔ جب مدنی تاجدار امت کے غمخوار ﷺ مدینہ شریف واپس تشریف لائے تو حضرت عائشہ صدیقہ رضی اللہ عنہا سے فوراً پوچھا:

”کیا کوئی مہمان آیا تھا؟“

ام المومنین رضی اللہ عنہا نے عرض کی۔ ”اے اللہ کے رسول ﷺ ایک شخص جو کہ یمن سے آیا تھا اس کی شکل و صورت چرواہوں جیسی تھی۔ آپ ﷺ کے بارے میں یہ معلوم ہونے کے بعد کہ آپ ﷺ گھر پر موجود نہیں ہیں۔ ایک لمحہ بھی یہاں نہ ٹھہرا اور چلا گیا۔“

سرکار ﷺ نے فرمایا: ”عائشہ (رضی اللہ عنہا)! تمہیں معلوم ہے وہ کون تھا؟“ عرض کی ”نہیں حضور ﷺ میں تو بالکل نہیں جانتی۔“ فرمایا: ”وہ اولیس قرنی (رضی اللہ عنہ) تھا جو میرے دیدار کے لیے یہاں آیا تھا اور دیدار کی حسرت دل میں ہی لے کر واپس چلا گیا اور وہ ٹھہر بھی نہیں سکتا تھا کیونکہ اس کی والدہ جو کہ بوڑھی اور نابینا ہے اس کی نگہداشت کرنے والا اس کے سوا اور کوئی نہیں ہے اور یہ وہ شخص ہے جو کہ اللہ تعالیٰ اور اس کے رسول ﷺ کا سچا چاہنے والا ہے۔ جس کو صرف ذکر الہی سے عرض ہے اور وہ کسی چیز سے متاثر نہیں ہے۔“

اولیس قرنی (رضی اللہ عنہ) میرا عاشق ہے اور اللہ تعالیٰ اس سے محبت کرتا ہے۔“ حضرت عائشہ صدیقہ رضی اللہ عنہا نے سرکار ﷺ کی زبان مبارک سے یہ الفاظ سنے تو آپ رضی اللہ عنہا نے حضرت اولیس قرنی رضی اللہ عنہ کے مقام پر رشک آنے لگا اور فرمانے لگیں۔ ”اے

حبیب خدا ﷺ! وہ شخص واقعی کس قدر عظیم ہوگا جس کی عبادت و ریاضت اور زہد و تقویٰ کی تعریف اللہ عزوجل اور اس کا حبیب ﷺ کریں۔“

والدہ ماجدہ کی وفات کے بعد سفر مدینہ

ایک روایت کے مطابق حضرت اویس قرنی رضی اللہ عنہ نے اپنی والدہ ماجدہ کی وفات کے بعد ایک بار مدینہ منورہ کا سفر کیا۔ اس وقت سرکار ﷺ بھی ظاہری پردہ فرما چکے تھے۔ صحابہ کرام رضوان اللہ اجمعین سے ملاقات ہوئی تو انہوں نے پوچھا کہ آپ رضی اللہ عنہ رسول ﷺ کی حیات ظاہری کے زمانہ میں کیوں نہ تشریف لائے؟ فرمایا: ”میری والدہ ضعیف اور علیل تھیں وہ مجھے ہمیشہ اپنے پاس رکھتی تھیں اور میں ان کی خدمت میں مشغول رہا اس لیے نہ آسکا۔“ صحابہ کرام (رضوان اللہ اجمعین) نے فرمایا: ”ہم نے تو اپنے والدین مال و متاع سب کچھ آقا ﷺ پر قربان کر دیا آپ (رضی اللہ عنہ) جلال میں آگئے اور فرمایا ”اچھا آپ لوگوں رضوان اللہ اجمعین نے رسول اللہ ﷺ کی صحبت پائی ہے۔ سرکار ﷺ کا حلیہ مبارک و جمال و کمال بیان کرو۔“ صحابہ کرام رضوان اللہ اجمعین نے بعض نشانات بدن مبارک اور معجزات بیان فرمائے۔ آپ رضی اللہ عنہ نے فرمایا: ”میرا سوال ہیئت ظاہری سے نہ تھا بلکہ مقصود سوال حلیہ باطنی اور جمال معنوی کے بیان سے تھا۔ صحابہ کرام رضوان اللہ اجمعین نے فرمایا کہ ہم جو کچھ جانتے تھے بتا دیا اگر آپ رضی اللہ عنہ مزید کچھ ارشاد فرمانا چاہیں تو فرمائیں حضرت اویس قرنی رضی اللہ عنہ عنہ فرط محبت میں جھوم گئے اور حضور پر نور ﷺ کے شمائل و خصائل اور جمال و کمال کا اس انداز میں بیان فرمایا کہ صحابہ کرام رضوان اللہ اجمعین پر بے خودی اور سرمستی طاری ہو گئی اور جذب و رقت سے نڈھال ہو کر زمین پر گر گئے ذرا سنبھلے تو اٹھے اور فرط محبت سے حضرت اویس قرنی رضی اللہ عنہ کے ہاتھ چومنے لگے۔

اس واقعہ سے ظاہر ہوا کہ صحابہ کرام رضوان اللہ اجمعین کی اگرچہ شان بڑی اعلیٰ ہے مگر انہوں نے جب سرکار ﷺ کی شان کا عاشقانہ انداز میں بیان سنا تو مسرت کی وجہ سے انہوں نے حضرت اویس قرنی رضی اللہ عنہ کے ہاتھ چوم لیے۔

دوسری بات یہ بھی معلوم ہوئی کہ عقیدت و محبت کے تحت ہاتھ چومنا صحابہ کرام رضوان اللہ اجمعین کی سنت مبارک ہے۔

تیسرا یہ کہ عاشق کہیں بھی ہو سرکار ﷺ چاہیں تو ظاہری و باطنی جمال و کمال کا مشاہدہ کروادینے پر باذن پروردگار قادر ہیں۔

اخلاق جہاں گیری میں کتاب خلاصۃ الحقائق کے حوالہ سے درج ہے کہ جب حضرت اولیس قرنی رضی اللہ عنہ مدینہ منورہ میں تشریف لائے تو مسجد نبوی شریف کے دروازہ پر آ کر کھڑے ہو گئے۔ لوگوں نے کہا کہ یہ نبی پاک ﷺ کا روضہ مبارک ہے۔ آپ رضی اللہ عنہ یہ سن کر بے ہوش ہو گئے۔ جب ہوش میں آئے تو فرمایا کہ مجھے اس شہر سے باہر لے چلو کیونکہ جس زمین میں سرکار ﷺ آرام فرما رہے ہیں وہاں میرا رہنا مناسب نہیں ہے اور ایسی مقدس و مطہر زمین پر قدم رکھنا سوء ادبی ہے۔

حضرت مولانا خالق داد قفیع رحمۃ اللہ علیہ نے تحریر فرمایا ہے کہ جب سرکار مدینہ سرور قلب سینہ ﷺ کے ظاہری پردہ فرمانے کی خبر آپ رضی اللہ عنہ تک پہنچی تو آپ رضی اللہ عنہ مدینہ شریف کی طرف روانہ ہوئے۔ مگر شہر مدینہ کے قریب پہنچے ہی تھے کہ یہ خیال آیا کہ ایسا نہ ہو۔ میرے پاؤں زمین پر ہوں اور ذات مقدسہ مطہرہ ﷺ مبارک جسم زیر زمین ہو اور واپس لوٹ آئے۔

جبہ مبارک اور حضرت اولیس قرنی رضی اللہ عنہ

سرور کائنات ﷺ نے وصال ظاہری کے وقت اپنا جبہ مبارک حضرت اولیس قرنی رضی اللہ عنہ کو پہنچانے اور ان سے امت کی بخشش کی دعا کی بابت فرمایا تھا چنانچہ حضور پر نور ﷺ کے وصال ظاہری کے بعد حضرت ابو بکر صدیق رضی اللہ عنہ کے زمانہ خلافت میں تلاش بسیار کے باوجود حضرت اولیس قرنی رضی اللہ عنہ کا پتہ نہ چلا اس لیے رسول اللہ ﷺ کا جبہ مبارک اور پیغام اس عاشق تک نہ پہنچ سکا۔ حضرت عمر فاروق رضی اللہ عنہ کی خلافت کے آخری ایام میں ان کا پتہ چلا تو فرمان رسول ﷺ کی تعمیل میں حضرت عمر فاروق رضی اللہ عنہ اور حضرت علی کرم اللہ وجہہ حضرت اولیس قرنی رضی اللہ عنہ سے ملاقات کے لیے تشریف

لے گئے۔ ایک روایت کے مطابق عاشق رسول ﷺ حضرت بلال حبشی رضی اللہ عنہ بھی ان کے ہمراہ تھے۔

دو عاشق آمنے سامنے

یمن پہنچ کر حضرت اولیس قرنی رضی اللہ عنہ کا پوچھا گیا تو ان کے بارے میں کچھ معلوم نہ ہو سکا کہ آپ رضی اللہ عنہ اس وقت کہاں ہیں۔ اسی انتظار میں تھے کہ ایک شخص نے آ کر بتایا کہ حضرت اولیس رضی اللہ عنہ اس وقت نماز مغرب ادا کرنے کے بعد ابدلان کی روش پر جاتے ہیں۔ حضرت بلال رضی اللہ عنہ ادھر کو گئے۔ آپ رضی اللہ عنہ نے سلام کیا تو حضرت اولیس رضی اللہ عنہ کی زبان مبارک سے لفظ ”ہو“ نکلا۔ حضرت بلال رضی اللہ عنہ پر حال کی کیفیت طاری ہو گئی اور آپ رضی اللہ عنہ بے ہوش ہو کر زمین پر گر پڑے۔ حضرت عمر فاروق رضی اللہ عنہ کو خبر ملی تو انہیں اٹھا کر حضرت علی کرم اللہ وجہہ کے سامنے لے گئے جنہوں نے کچھ پڑھ کر ان پر دم فرمایا تو حضرت بلال رضی اللہ عنہ ہوش میں آ گئے۔ پوچھا کہ آپ رضی اللہ عنہ کو کیا ہوا؟ انہوں نے ساری کیفیت کہہ سنائی اور فرمایا کہ مجھے یقین ہے کہ وہ حضرت اولیس رضی اللہ عنہ ہی ہیں جن کی ملاقات کے لیے ہم یہاں آئے ہیں۔

صحابہ کرام رضوان اللہ اجمعین کی حضرت اولیس رضی اللہ عنہ سے ملاقات

حضرت بلال رضی اللہ عنہ نے جب اپنی ملاقات کے بارے میں بتایا تو حضرت علی کرم اللہ وجہہ نے فرمایا کہ آپ رضی اللہ عنہ اب پھر ادھر جائیں اور جب حضرت اولیس قرنی رضی اللہ عنہ کو دیکھیں تو ان سے ہمارا سلام کہیں اور بتائیں کہ حضور پر نور ﷺ کے صحابہ رضوان اللہ اجمعین آپ رضی اللہ عنہ سے ملنا چاہتے ہیں جب آپ رضی اللہ عنہ پسند فرمائیں ملاقات کا موقع دیں۔ حضرت بلال رضی اللہ عنہ نے پیغام پہنچایا تو حضرت اولیس رضی اللہ عنہ نے فرمایا کہ جمعۃ المبارک کے دن صبح کی نماز ہمارے ساتھ ادا فرمائیں۔ البتہ رئیسان یمن کو بھی ساتھ لیتے آئیں۔ اس وقت تک یمن بلکہ قصبہ قرن میں بھی حضرت اولیس قرنی رضی اللہ عنہ کو کوئی نہ جانتا تھا۔ جمعۃ المبارک کے دن جب مقررہ جگہ پر پہنچے تو سامنے ایک

چبوترہ نظر آیا۔ قریب گئے تو دیکھا کہ وہاں ایک خلقت جمع ہے اور نزدیک آنے پر معلوم ہوا کہ حضرت اولیس قرنی رضی اللہ عنہ سر مبارک پر چتر شاہی سجائے شاہانہ لباس زیب تن کئے تخت شاہی پر جلوہ افروز ہیں۔ رئیسان یمن حیرت و استعجاب کے عالم میں یہ منظر دیکھتے رہ گئے۔ صحابہ کرام رضوان اللہ اجمعین کے پہنچنے پر آپ رضی اللہ عنہ ملاقات کر کے نماز میں مشغول ہو گئے اور نماز سے فارغ ہونے کے بعد صحابہ کرام رضوان اللہ اجمعین سے مختصر گفتگو فرمائی اور پھر رخصت فرمایا۔

کہتے ہیں کہ یہ سب تخت و تاج، خیمہ گاہ اور لشکر درگاہ رب العالمین سے فرشتے لائے تھے تا کہ حضرت اولیس رضی اللہ عنہ کی اصل شان کی ایک ہلکی سی جھلک دکھائی جائے اور اب اس خیمہ گاہ کو فرشتے اٹھائے دنیا میں پھرتے ہیں انہیں جدول کہتے ہیں۔ (واللہ اعلم)

بروایت دیگر جب حضرت عمر فاروق رضی اللہ عنہ اور حضرت علی کرم اللہ وجہہ حضور اقدس ﷺ کا جبہ مبارک لے کر قرن کے جنگل میں پہنچے تو حضرت اولیس قرنی رضی اللہ عنہ کو نماز پڑھتے پایا۔ آپ رضی اللہ عنہ کو آہٹ محسوس ہوئی تو نماز کو مختصر کیا اور سلام پھیر کر فرمایا کہ آج سے پہلے مجھے کسی نے نماز پڑھتے نہیں دیکھا آپ صاحبان کون ہیں؟ صحابہ کرام رضوان اللہ اجمعین نے سلام کیا۔ حضرت اولیس قرنی رضی اللہ عنہ نے سلام کا جواب دیا اور خاموش کھڑے رہے۔ صحابہ کرام رضوان اللہ اجمعین نے پوچھا ”آپ رضی اللہ عنہ کا نام کیا ہے۔“ فرمایا ”عبداللہ“ (کچھ لوگوں کے نزدیک آپ رضی اللہ عنہ کا نام عبداللہ بن عامر ہے جبکہ عبداللہ کہنے سے مراد اللہ کا بندہ کہنا بھی ہو سکتا ہے) حضرت علی کرم اللہ وجہہ نے فرمایا جو کچھ زمین و آسمان اور ان کے مابین ہے سب معبود برحق کی بندگی میں مصروف ہیں۔ آپ رضی اللہ عنہ کو پروردگار کعبہ اور اس حرم کی قسم اپنا وہ نام بتائیے جو آپ رضی اللہ عنہ کی ماں نے رکھا ہے۔ حضرت اولیس رضی اللہ عنہ نے فرمایا: آپ لوگ (رضی اللہ عنہم) کیا چاہتے ہیں؟“ میرا نام اولیس (رضی اللہ عنہ) ہے۔“ صحابہ کرام رضوان اللہ اجمعین نے فرمایا ”اپنا پہلو کھول کر دکھائیے“ جب پہلو کھول کر دکھایا تو انہوں نے برص کا نشان دیکھا تو فرمایا: ”ہم نے یہ سب کچھ تحقیق حال کے کیا تھا کیونکہ ہم جناب رسول اللہ ﷺ کے صحابی رضوان اللہ اجمعین

ہیں۔ حضور پر نور ﷺ نے ہمیں آپ رضی اللہ عنہ کی جو نشانیاں بتائی تھیں وہ ہم نے دیکھ لی ہیں۔ ہمیں سرکارِ دو عالم ﷺ نے حکم فرمایا تھا کہ ہم آپ رضی اللہ عنہ کو سرکارِ ﷺ کا سلام پہنچائیں اور آپ رضی اللہ عنہ سے امتِ محمدیہ (ﷺ) کی بخشش کی دعا کروائیں۔ حضرت اولیس قرنی رضی اللہ عنہ نے فرمایا۔ ”دعا کے لائق تو آپ رضوان اللہا جمعین ہیں (سرکارِ ﷺ کے صحابہ رضوان اللہا جمعین کی بلند و اعلیٰ شان کی طرف اشارہ فرمایا) صحابہ کرام رضوان اللہا جمعین نے جواب میں فرمایا ہم تو دعا کرتے ہی رہتے ہیں۔ آپ رضی اللہ عنہ بھی حسب حکم و وصیت محبوب ﷺ دعا فرمائیے۔ حضرت اولیس رضی اللہ عنہ نے جبہ مبارک لیا اور دو در ایک طرف کو چلے گئے۔ جبہ مبارک کو آگے رکھ کر سر زمین پر رکھ دیا اور عرض کرنے لگے۔ ”اے عزوجل! میں یہ مرقع اس وقت تک نہ پہنوں گا جب تک تو میرے آقا ﷺ کی ساری امت کو بخش نہ دے۔“ اللہ تبارک و تعالیٰ اپنے محبوب ﷺ سے بے پناہ محبت کرتا ہے اور بے شک وہ یہ چاہتا ہے کہ اس کے محبوب ﷺ کی ہر خواہش اور ہر حکم پورا ہو۔ سرکارِ ﷺ کی وصیت تھی کہ آپ ﷺ کا جبہ مبارک حضرت اولیس قرنی رضی اللہ عنہ پہنیں۔ اب حضرت اولیس قرنی رضی اللہ عنہ اس حقیقت سے واقف تھے کہ اللہ تعالیٰ کی رضا بھی اسی میں شامل ہے کہ جبہ مبارک پہنا جائے اس لیے آپ رضی اللہ عنہ نے جبہ مبارک پہننے سے قبل اللہ تعالیٰ کے حضور یہ شرط پیش کر دی کہ تیرے محبوب ﷺ کا حکم تب ہی پورا ہوگا جب تو اپنے محبوب ﷺ کی امت کو بخش دینے کی خوشخبری سنائے گا۔ ایک اور نکتہ جو واضح ہوتا ہے کہ سرکارِ ﷺ کا جبہ مبارک کے ساتھ امت کی بخشش کیلئے دعا کا حکم فرمانا یہ واضح کرتا ہے کہ سرکارِ ﷺ نے ہی حضرت اولیس قرنی رضی اللہ عنہ کو اپنی وصیت کے ذریعے ایسا کرنے کا اشارہ فرمایا اور سرکارِ ﷺ کو اپنی امت سے بے پناہ محبت ہے اتنی کہ آقا ﷺ جبہ مبارک جس عاشق (رضی اللہ عنہ) کو عنایت فرما رہے ہیں۔ انہیں بھی امت کی بخشش کی دعا کرنے کا حکم فرما رہے ہیں۔

جب حضرت اولیس قرنی رضی اللہ عنہ کو سجدہ میں زیادہ دیر ہو گئی تو صحابہ کرام رضوان اللہا جمعین کو خیال ہوا کہ شاید وصال نہ فرما گئے ہوں۔ وہ قریب پہنچے تو آپ رضی اللہ عنہ نے سجدہ سے سر مبارک اٹھایا اور فرمایا: اگر آپ (رضوان اللہا جمعین) ادھر تشریف نہ لاتے تو

میں اس وقت تک سجدہ سے سر نہ اٹھاتا جب تک مجھے ساری امت کی بخشش کا مشورہ نہ سنا دیا جاتا بہر حال اب بھی اللہ تعالیٰ نے اس قدر (یعنی قبیلہ ربیعہ اور مضر کی بھیڑ بکریوں کے بالوں کے برابر) امت محمدیہ (ﷺ) کے گنہگاروں کی بخشش کا وعدہ فرمایا ہے۔

ایک اور روایت کے مطابق جب حضرت اولیس قرنی رضی اللہ عنہ نے سجدہ سے سر اٹھانے کے بعد دونوں قبیلوں کا نام لے کر ان کی بھیڑ بکریوں کے بالوں کے برابر گنہگاروں کی تعداد کی بخشش کی خبر سنائی تو صحابہ کرام رضوان اللہ اجمعین نے کلمہ پڑھا اور سرکار ﷺ کے نبی برحق ہونے کی ایک اور دلیل کا مشاہدہ کرنے کی وجہ سے مسرت کے ساتھ فرمایا کہ (غیب کا علم جاننے والے سرکار ﷺ نے حق و سچ فرمایا تھا کہ اولیس قرنی (رضی اللہ عنہ) کی شفاعت پر ربیعہ اور مضر نامی قبائل کی بھیڑ بکریوں کے بالوں کے برابر گنہگاروں کی بخشش ہوگی)

غور فرمائیے یہاں صرف بھیڑ بکریوں کے بالوں کا ذکر ہے۔ یہ قبائل بھیڑ بکریوں کی کثیر تعداد کی وجہ سے سارے بلاد العرب میں معروف تھے۔ دوسرا یہ کہ یہاں کی بھیڑ بکریوں کے بال بھی بہت زیادہ ہوتے تھے۔ کچھ لوگوں کا کہنا ہے کہ یہ علاقے نسبتاً اونچائی پر واقع تھے اس لیے یہاں کی بھیڑ بکریوں کے بال بھی بہت زیادہ ہوتے تھے۔ ایک انسان کے جسم پر پانچ لاکھ سے زائد بال ہوتے ہیں تو سوچئے ایک بھیڑیا بکری کے جسم پر کتنے بال ہوں گے اور وہ بھی ان معروف قبائل کی بھیڑ بکریوں کے۔

تیسرا جو سب سے اہم نکتہ سامنے آتا ہے وہ یہ ہے۔ احادیث اور تمام روایتوں میں مکان (یعنی دونوں قبائل) کی توقید ہے مگر زمان کی قید نہیں تو یہ واضح ہوا کہ ان قبائل میں ازل سے ابد تک جتنی بھیڑ بکریاں جنم لیتی رہیں گی ان سب کے بالوں کے برابر امتی حضرت اولیس قرنی رضی اللہ عنہ کی شفاعت کے صدقے میں داخل بہشت ہوں گے۔ ظاہر ہے اس تعداد کا اندازہ لگانا بھی ہمارے لیے ناممکن ہے۔

چوتھی بات یہ کہ جب ایک تابعی کی سفارش پر اتنے امتی بخشے جائیں گے تو صحابی پھر خلفائے راشدین پھر انبیاء پھر رسل اور پھر سید المرسلین ﷺ کی شفاعت کا کیا عالم ہوگا۔

(سبحان اللہ)

شفاعت کے صدقے میں جنت ملی ہے
عمل تھے جہنم میں جانے کے قابل

حضرت عمر فاروق رضی اللہ عنہ سے ملاقات کی ایک روایت

کہ حضرت عمر فاروق رضی اللہ عنہ ہمیشہ حضرت اولیس قرنی رضی اللہ عنہ کی تلاش و جستجو میں رہے۔ آپ رضی اللہ عنہ کے عہد خلافت میں ایک مرتبہ یمن سے مجاہدین کا ایک قافلہ مدینہ منورہ پہنچا کہ مرکز سے ہدایات لے کر افواج اسلام میں شامل ہو جائیں جو عراق عجم، ایران، شام وغیرہ میں مصروف جہاد تھیں۔ امیر المؤمنین حضرت عمر فاروق رضی اللہ عنہ کو اس قافلے کی آمد کی اطلاع ملی تو آپ رضی اللہ عنہ ان کے پاس تشریف لے گئے اور حضرت اولیس قرنی رضی اللہ عنہ کے بارے میں پوچھا۔ لوگوں کے بتانے پر آپ رضی اللہ عنہ سیدھے ان کے پاس قرن تشریف لے گئے اور ملاقات کے وقت سلام کے بعد پوچھا کہ کیا آپ (رضی اللہ عنہ) کا نام اولیس (رضی اللہ عنہ) ہے؟ انہوں نے اثبات میں جواب دیا تو دریافت فرمایا کہ کیا تمہاری والدہ ہیں؟ حضرت اولیس رضی اللہ عنہ نے فرمایا ”ہاں“ اس کے بعد حضرت عمر فاروق رضی اللہ عنہ نے جو کچھ رسول اللہ ﷺ سے آپ رضی اللہ عنہ کے بارے میں سنا تھا بیان فرمایا اور دیکھا تو تمام نشانیاں ان میں موجود تھیں۔ پھر کچھ گفتگو فرمانے کے بعد دعائے مغفرت کے لیے فرمایا تو حضرت اولیس قرنی رضی اللہ عنہ نے حضرت عمر فاروق رضی اللہ عنہ کے حق میں دعائے مغفرت فرمائی۔

(اس روایت میں حضرت علی کرم اللہ وجہہ یا حضرت بلال رضی اللہ عنہ میں سے کسی بھی صحابی کا حضرت عمر رضی اللہ عنہ کے ہمراہ ہونا ثابت نہیں ہوتا)۔

حضرت عمر فاروق رضی اللہ عنہ کی ملاقات سے اگلے سال کوفہ کا ایک معزز شخص حج کے لیے آیا، حضرت عمر رضی اللہ عنہ نے اس سے حضرت اولیس رضی اللہ عنہ کا حال پوچھا تو اس نے عرض کیا کہ ”اے امیر المؤمنین رضی اللہ عنہ! وہ نہایت تنگدستی میں ہیں اور ایک بوسیدہ جھونپڑی میں رہتے ہیں۔ حضرت عمر فاروق رضی اللہ عنہ نے اس شخص سے حضرت اولیس

قرنی رضی اللہ عنہ کے فضائل کے بارے میں حدیث مبارکہ سنائی اور اس کے ذریعے سلام بھیجا۔ واپسی وہ شخص حضرت اولیس قرنی رضی اللہ عنہ کی خدمت میں حاضر ہوا اور دعائے مغفرت کی درخواست کی آپ رضی اللہ عنہ نے فرمایا کہ تم ابھی تازہ تازہ ایک مقدس سفر سے آ رہے ہو۔ اس لیے تم میرے لیے دعا کرو پھر پوچھا تم حضرت عمر رضی اللہ عنہ سے ملے تھے؟ اس نے اثبات میں جواب دیا۔ اس گفتگو کے بعد حضرت اولیس رضی اللہ عنہ نے اس شخص کے حق میں دعائے مغفرت فرمائی۔ (مسلم کتاب الفضائل)

صحابہ کرام رضی اللہ عنہم کا سوال اور حضرت اولیس رضی اللہ عنہ کا جواب

صحابہ کرام رضوان اللہ اجمعین نے فرمایا ”اے اولیس! رضی اللہ عنہ آپ (رضی اللہ عنہ) سرکار صلی اللہ علیہ وسلم کی خدمت میں حاضر کیوں نہ ہوئے؟ حضرت اولیس قرنی رضی اللہ عنہ نے یہ جواب نہ دیا کہ میں ماں کی خدمت اور غلبہ حال کی وجہ سے حاضر خدمت نہ ہوا بلکہ الٹا انہی سے پوچھا کہ آپ رضی اللہ عنہما دونوں حضرات معرکہ احد میں شریک تھے بتائیے میرے آقا صلی اللہ علیہ وسلم کا کون سا دانت مبارک شہید ہوا تھا؟ صحابہ کرام رضوان اللہ اجمعین نے اس بات پر کبھی غور ہی نہ فرمایا تھا لہذا جواب میں فرمایا کہ ہمیں خیال نہیں کہ کون سا دانت مبارک تھا اس پر حضرت اولیس قرنی رضی اللہ عنہ نے غلبہ محبت میں اپنے دانت ایک ایک کر کے توڑنے کا واقعہ سنایا کہ اس وقت میں قرن کے جنگل میں اپنے بھائی کے اونٹ چرا رہا تھا۔ مجھے اچانک خبر ملی کہ میرے پیارے محبوب میرے آقا صلی اللہ علیہ وسلم کے دو دانت مبارک ابھی ابھی معرکہ احد میں شہید ہو گئے ہیں۔ میں نے اپنا ایک دانت توڑا پھر خیال ہوا واللہ اعلم شاید یہ دانت نہ ہو پھر دوسرا توڑا پھر تیسرا۔ اسی طرح ایک ایک کر کے سارے دانت توڑ ڈالے (یہ وہ ادا ہے جو تاقیامت عشاق مصطفیٰ صلی اللہ علیہ وسلم) کی رہنمائی و پیشوائی کے لیے کافی ہے)

جب حضرت عمر فاروق رضی اللہ عنہ نے یہ واقعہ سنا تو بے حد متاثر ہوئے اور فرمایا:

”میرے لیے دعا فرمائیے“

حضرت اولیس قرنی رضی اللہ عنہ نے فرمایا ”میں اپنی دعا کو اپنے لیے یا کسی اور کے لیے خاص نہیں کرتا بلکہ ہر اس شخص کے لیے جو بحر و بر میں ہے ہر نماز کے بعد مغفرت کی دعا

کرتا ہوں اور اللہ تعالیٰ سے تمام مومن مردوں اور عورتوں، مسلمان مردوں اور عورتوں کی بخشش طلب کرتا ہوں۔ پس اے عمر (رضی اللہ عنہ) ! اگر تم اپنا ایمان سلامت لے گئے تو میری دعا قبر میں تمہیں ضرور مل جائے گی۔“

حضرت عمر فاروق رضی اللہ عنہ حضرت اولیس قرنی رضی اللہ عنہ کی گفتگو سے اور بھی زیادہ متاثر ہوئے اور فرمایا: ”میں خلافت کو دوروٹی کے عوض دیتا ہوں“ آپ رضی اللہ عنہ نے جواب میں فرمایا: ”ایسا کون ہے جو اسے لے گا؟ اسے سر بازار پھینک دو اور کہہ دو جس کا جی چاہے اٹھالے۔“ (یعنی آپ رضی اللہ عنہ نے اس طرف اشارہ فرمایا کہ طالبان حق حکمرانی کی ذمہ داریوں کو سمجھتے ہیں اسی لیے اقتدار کے حریص نہیں ہوتے)

اس ملاقات کے بارے میں جاننے کے بعد یہ اندازہ ہوتا ہے کہ محبت کا معیار مختلف اور انفرادی ہوتا ہے۔ حضرت عمر فاروق رضی اللہ عنہ اور حضرت علی مرتضیٰ کرم اللہ وجہہ اگرچہ سرکارِ دو عالم نور مجسم ﷺ کی محبت کے بے مثال مجسمے تھے لیکن پھر بھی انہوں نے مدنی تاجدار ﷺ کے دانت مبارک شہید ہونے پر اپنے دانت نہ توڑے۔

دراصل صحابہ کرام رضوانِ اجمعین نے احتراماً کبھی رخ انور کو بغور دیکھنے کے لیے نظریں ہی نہ اٹھائی تھیں۔ بلکہ ہمیشہ دربار رسالت (ﷺ) میں نظریں جھکائیں حاضر ہوتے تھے اس لیے محبت اس پر کوئی اعتراض نہیں کر سکتی اور دوسری طرف اگر حضرت اولیس رضی اللہ عنہ نے دانتوں کی شہادت کا سنتے ہی اپنے تمام دانت توڑ ڈالے اس پر محبت ناز ضرور کر سکتی ہے۔

مندرجہ بالا واقعہ میں ایک بات وضاحت طلب ہے کہ حضرت عمر فاروق رضی اللہ عنہ کو حضرت اولیس رضی اللہ عنہ کا یہ کہنا کہ اگر تم قبر میں ایمان سلامت لے جاؤ گے تو میری دعا کو وہاں پاؤ گے۔ شیطان کسی کے ذہن میں یہ خیال بھی لاسکتا ہے کہ حضرت اولیس رضی اللہ عنہ (معاذ اللہ) حضرت عمر رضی اللہ عنہ کی عاقبت غیر محمودہ کی خبر دے رہے تھے جو یہ تصور کرے وہ ایسے ہے کہ اپنی عاقبت برباد کر لے ورنہ محاورات قرآن و حدیث سے باخبر انسان ایسے تصور کو جہالت سے تعبیر کرتا ہے۔

جیسا کہ اللہ عزوجل نے اپنے محبوب رسول اللہ ﷺ سے فرمایا:

”ولئن اتبعت اہوا ائہم من بعد ما جاءک من العلم انک اذا

لمن الظالمین“

ترجمہ: اگر آپ ان کی خواہشات کی اتباع کریں اس کے بعد آپ کے پاس علم آیا ہے تو آپ اس وقت ظالم ہوں گے۔

اور سرکار ﷺ نے حضرت عائشہ صدیقہ رضی اللہ عنہا سے فرمایا: ”اگر تجھ سے غلطی ہوگئی تو استغفار کرو“۔

ان دونوں مثالوں سے کیا کوئی کہہ سکتا ہے کہ معاذ اللہ سرکار ﷺ اہل کتاب کی اتباع فرماتے تھے یا ام المومنین رضی اللہ عنہا سے کوئی غلطی ہوئی تو یہ واضح ہوا کہ یہ محاورے عمومی ہوتے اور بات کی وضاحت کے لیے استعمال کیے جاتے ہیں۔

ملاقات کے دوران امیر المومنین حضرت عمر فاروق رضی اللہ عنہ نے وصیت کی خواہش ظاہر فرمائی تو حضرت اولیس قرنی رضی اللہ عنہ نے فرمایا۔ ”اے عمر رضی اللہ عنہ! کیا آپ رضی اللہ عنہ اللہ تعالیٰ کو پہنچاتے ہیں“۔ فرمایا ”ہاں پہنچتا ہوں“۔ حضرت اولیس رضی اللہ عنہ نے فرمایا: ”اس کے بعد اگر کسی کو نہ پہنچائیں تو آپ رضی اللہ عنہ کے لیے بہتر ہے“۔ پھر حضرت اولیس رضی اللہ عنہ نے پوچھا ”کیا اللہ تعالیٰ آپ رضی اللہ عنہ کو جانتا ہے“۔ فرمایا ”ہاں“ تو حضرت اولیس قرنی رضی اللہ عنہ نے فرمایا ”اگر اس کے سوا کوئی اور آپ رضی اللہ عنہ کو نہ جانے تو بہتر ہے“۔

حضرت عمر فاروق رضی اللہ عنہ نے فرمایا: ”میں آپ رضی اللہ عنہ کی خدمت میں کچھ رقم پیش کرنا چاہتا ہوں“۔ آپ رضی اللہ عنہ نے جیب میں ہاتھ ڈالا دو درہم نکلے فرمانے لگے ”میں نے شتر بانی سے دو درہم کمائے ہیں۔ اگر آپ رضی اللہ عنہ اس کی ضمانت دیں کہ میں ان کے خرچ ہونے تک زندہ رہوں گا تو دے دیں“۔ یہ سن کر حضرت عمر فاروق رضی اللہ عنہ دھاڑیں مار کر رونے لگے۔

تب حضرت اولیس قرنی رضی اللہ عنہ نے فرمایا: ”اے عمر (رضی اللہ عنہ)! اب آپ

(رضی اللہ عنہ) تشریف لے جائیں۔ قیامت قریب ہے میں زادراہ کی فکر میں ہوں۔“
جب اہل قرن کوفہ سے واپس اپنے وطن آئے تو حضرت اویس رضی اللہ عنہ کی اتنی
عزت اور تعظیم کی کہ اپنے سردار کی بھی نہ کی۔ حضرت اویس قرنی رضی اللہ عنہ یہ حال دیکھ کر
وہاں سے چلے گئے اور کوفہ میں آ کر رہنے لگے جہاں آپ رضی اللہ عنہ کو حضرت ہرم بن
حیان کے علاوہ کسی نے نہ دیکھا۔

حکایت: حضرت اسیر بن جابر رحمۃ اللہ علیہ کا فرمان ہے کہ کوفہ میں ایک محدث
تھے جو ہمیں حدیثیں سنایا کرتے تھے اور جب احادیث سنا چکے سب لوگ اٹھ کر چلے جاتے
اور صرف چند لوگ کھڑے رہ جاتے تو ان میں ایک شخص عجیب طرح کی باتیں کیا کرتا تھا۔ ہم
اس کے پاس جا کر بیٹھا کرتے تھے۔ ایک دن وہ نہیں آیا تو ہم نے دوستوں سے دریافت کیا
کہ وہ کیوں نہیں آیا؟ کیا کوئی اس کو جانتا ہے؟ ایک شخص نے جواب میں کہا کہ ہاں میں جانتا
ہوں ان کا نام حضرت اویس قرنی (رضی اللہ عنہ) ہے۔ ہم اس شخص کے ہمراہ آپ رضی اللہ
عنہ کے مکان پر گئے اور دروازہ کھٹکھٹایا جب وہ باہر آئے تو ہم نے کہا کہ ”اے بھائی! آج
آپ (رضی اللہ عنہ) کہاں رہے۔ ہمارے پاس کیوں نہیں آئے؟“ فرمایا ”میں برہنگی کے
سبب نہ آسکا۔“ ہم نے کہا ”لو یہ چادر اوڑھ لو“ فرمایا ”نہیں کیونکہ اگر میں نے چادر اوڑھ لی تو
لوگ اسے دیکھ کر مجھے ستائیں گے۔“ ہم نے اصرار کر کے ان کو وہ چادر اوڑھادی۔ جب وہ
چادر اوڑھ کر باہر نکلے تو لوگ کہنے لگے۔ کہو یہ چادر کہاں سے اوڑھائی؟ آپ رضی اللہ عنہ نے
ہم سے فرمایا: ”دیکھا یہ کیا کہہ رہے ہیں۔“ ہم نے لوگوں سے کہا کہ تم ان کو کیوں ستاتے ہو
تمہارا ان سے کیا مطلب ہے کبھی آدمی کے پاس کچھ کپڑا نہیں ہوتا تو وہ برہنہ بھی رہ جاتا ہے
اور کبھی ہوتا ہے تو پہن بھی لیتا ہے پھر ہم نے آوازیں کسنے والوں کو خواب ڈانٹا اور دھمکایا مگر وہ
تھے کہ باز نہ آتے تھے۔ الغرض وہ اپنی ظاہری حالت کی وجہ سے ہر قسم کے تمسخر اور استہزاء کا
نشانہ بنتے تھے اور اس کو نہایت خندہ پیشانی سے برداشت فرماتے تھے۔

حضرت ہرم بن حیان رضی اللہ عنہ حضرت اویس رضی اللہ عنہ کی خدمت میں

حضرت داتا گنج بخش علی ہجویری رحمۃ اللہ علیہ اپنی تصنیف کشف المحجوب میں فرماتے

ہیں کہ حضرت ہرم بن حیان رضی اللہ عنہ بزرگان طریقت میں ہوئے ہیں۔ صاحب معاملت تھے۔ صحابہ کرام رضوان اللہ اجمعین کی صحبت پائی تھی۔ حضرت اولیس قرنی رضی اللہ عنہ کی زیارت کے لیے قرن گئے مگر حضرت اولیس رضی اللہ تعالیٰ عنہ وہاں سے تشریف لے جا چکے تھے۔ جب مکہ معظمہ واپس آئے تو معلوم ہوا کہ حضرت اولیس قرنی رضی اللہ عنہ کوفہ میں مقیم ہیں۔ حضرت ہرم رضی اللہ عنہ کوفہ تشریف لے گئے مگر حضرت اولیس رضی اللہ عنہ کو وہاں بھی نہ پایا۔ بصرہ کو واپس آ رہے تھے تو دیکھا کہ حضرت اولیس قرنی رضی اللہ عنہ نہر فرات پر وضو فرما رہے ہیں۔ وضو سے فارغ ہو کر ریش مبارک میں کنگھی کرنے لگے۔ حضرت ہرم رضی اللہ عنہ نے آگے بڑھ کر سلام کیا۔ حضرت اولیس رضی اللہ عنہ نے حضرت ہرم رضی اللہ عنہ کا نام لے کر سلام کا جواب دیا۔ حضرت ہرم رضی اللہ عنہ نے پوچھا۔ ”آپ نے مجھے کیسے جان لیا؟“

حضرت اولیس قرنی رضی اللہ عنہ نے جواب دیا ”میری روح آپ کی روح کو پہچانتی ہے۔“ کچھ دیر باہم بیٹھے رہے پھر حضرت ہرم رضی اللہ عنہ کو رخصت کیا۔ حضرت ہرم رضی اللہ عنہ فرماتے ہیں کہ حضرت اولیس رضی اللہ عنہ نے زیادہ تر حضرت عمر اور حضرت علی رضی اللہ عنہما کے بارے میں باتیں کیں۔ حضرت عمر رضی اللہ عنہ سے روایت کی کہ انہوں نے پیغمبر ﷺ سے سنا ”عمل کی جزانیت پر موقوف ہے ہر انسان کو وہی پھل ملتا ہے جس کی نیت ہو جس شخص نے اللہ تعالیٰ اور رسول اللہ ﷺ کی خاطر ہجرت کی اس کو اس کا اجر ملے گا اور جس نے دنیا کی خاطر ہجرت کی یا عورت کی خاطر ہجرت کی کہ اس سے نکاح کرے۔ ایسے آدمی کی ہجرت انہی دنیاوی اشیاء کے لیے ہوگی۔“ پھر حضرت ہرم کو فرمایا۔ ”اپنے دل کی حفاظت کرو۔“

خوفِ الہی

حضرت ہرم (رضی اللہ عنہ) بن حیان کا بیان ہے کہ میں نے حضرت اولیس رضی اللہ عنہ سے درخواست کی کہ آپ رضی اللہ عنہ مجھے جناب رسول اللہ ﷺ کی کوئی حدیث مبارک سنائیے کہ میں آپ رضی اللہ عنہ کی زبان سے سن کر اسے یاد کر لوں۔

فرمایا ”میں نے آقا ﷺ کو پایا نہ آپ ﷺ کی صحبت اقدس سے بہرہ ور ہوا البتہ آپ ﷺ کی زیارت کا شرف حاصل کرنے والوں کو دیکھا ہے اور تم لوگوں کی طرح مجھے بھی نبی آخر الزماں ﷺ کی احادیث پہنچی ہیں لیکن میں اپنے لیے یہ دروازہ نہیں کھولنا چاہتا کہ محدث قاضی یا مفتی بنوں۔ میں اپنے اشغال پورے نہیں کر سکتا دوسروں کو کیا نصیحت کروں۔“ میں نے عرض کیا کہ قرآن کریم کی ہی کچھ آیات سنا دیئے کہ مجھے آپ رضی اللہ عنہ کی زبان مبارک سے قرآن سننے کی خواہش ہے میں اللہ عزوجل کے لیے آپ رضی اللہ عنہ کو محبوب رکھتا ہوں۔ میرے لیے دعا بھی فرمائیے اور کچھ وصیت بھی کیجئے تاکہ میں اسے ہمیشہ یاد رکھوں۔ میری درخواست سن کر آپ رضی اللہ عنہ نے میرا ہاتھ پکڑ لیا اور ”اعوذ باللہ من الشیطن الرجیم“ پڑھ کر چیخ مار کر رونے لگے اور فرمایا میرے رب کا ذکر بلند ہے اس کا قول سب سے زیادہ برحق ہے۔ سب سے زیادہ سچی بات اس کی ہے اور سب سے زیادہ اچھا کلام اس کا ہے۔ اس کے بعد ما خلقنا السموات والارض سے هو العزیز الرحیم تک (الدخان آیت ۳۸ تا ۴۲)

ترجمہ: اور ہم نے آسمانوں اور زمین کو اور جو کچھ ان کے درمیان ہے اس کو کھیل کے طور پر نہیں بنایا (البتہ) ہم نے انہیں حق (یعنی حکمت و مقصد) کے ساتھ پیدا کیا لیکن اکثر لوگ نہیں جانتے بلاشبہ فیصلہ کا دن (یعنی یوم قیامت) ان سب (حساب و کتاب) کا وقت وعدہ ہے۔ اس دن کوئی دوست کسی کے کام نہ آئے گا اور نہ ان لوگوں کو (کہیں سے) مدد ہی پہنچے گی ماسوا اس کے جس پر اللہ عزوجل رحم فرمائے بے شک وہ غلبہ والا رحم کرنے والا ہے۔

تلاوت کر کے چیخ مار کر ایسے خاموش ہوئے کہ میں سمجھا کہ بے ہوش ہو گئے۔ کچھ دیر کے بعد پھر مجھ سے فرمایا۔ ”ہرم (رضی اللہ عنہ) تمہارے والد فوت ہو گئے عنقریب تمہیں بھی مرنا ہے۔ ابو حیان مر چکے ان کے لیے جنت ہے یا دوزخ۔ اے ابن حیان (رضی اللہ عنہ) آدم علیہ السلام انتقال فرما گئے۔ حوا (علیہا السلام) انتقال فرما گئیں، نوح (علیہ السلام) اور ابراہیم (علیہ السلام) خلیل اللہ انتقال فرما گئے۔ موسیٰ کلیم اللہ (علیہ السلام) انتقال فرما گئے۔ داؤد خلیفۃ اللہ (علیہ السلام) مر گئے اور اے ابن حیان (رضی اللہ عنہ) ہمارے آقا محمد رسول اللہ (ﷺ) بھی

پردہ فرمائے۔ ابوبکر خلیفۃ المسلمین رضی اللہ عنہ بھی گزر گئے اور آج میرے بھائی عمر بن خطاب رضی اللہ عنہ بھی اللہ کو پیارے ہو رہے ہیں۔ یہ کہہ کر واعصمراہ کا نعرہ لگایا اور ان کے لیے دعائے رحمت کی۔ حضرت ہرم رضی اللہ عنہ فرماتے ہیں کہ اس وقت تک حضرت عمر فاروق رضی اللہ عنہ زندہ تھے اور ان کی خلافت کا آخری زمانہ تھا اس لیے میں نے کہا اللہ آپ (رضی اللہ عنہ) پر رحم کرے۔ عمر بن خطاب رضی اللہ عنہ تو زندہ ہیں۔ فرمایا اللہ (عزوجل) نے مجھے ان کی وفات کی خبر دی ہے اور اگر تم میری بات کو سمجھو تو ہمارا تمہارا شمار مردوں ہی میں ہے۔ ہونے والی بات ہو چکی۔“

اتنا فرمانے کے بعد آپ رضی اللہ عنہ نے رسول اللہ ﷺ پر درود بھیجا اور کچھ مختصر دعائیں پڑھیں اور فرمایا ”ہرم (رضی اللہ عنہ) اللہ کی کتاب نیکوں کی راہ اختیار کرنا اور محبوب رب العالمین ﷺ پر درود و سلام پڑھنا یہ میری وصیت ہے۔ میں نے اپنی موت کی خبر دی اور تمہاری موت کی خبر دی آئندہ ہمیشہ موت کو یاد رکھنا اور ایک لمحہ کے لیے بھی اس سے غافل نہ ہونا واپس جا کر اپنی قوم کو ڈرانا اور اپنے ہم مذہبوں کو نصیحت کرنا اور اپنے نفس کے لیے کوشش کرنا اور خبردار جماعت کا ساتھ نہ چھوڑنا ایسا نہ ہو کہ بے خبری میں تمہارا دین چھوٹ جائے اور قیامت میں تمہیں آتش دوزخ کا سامنا کرنا پڑے۔“ پھر فرمایا: ”الہی! اس شخص کا گمان ہے کہ یہ تیرے لیے مجھ سے محبت کرتا ہے اور تیرے لیے ہی اس نے مجھ سے ملاقات کی اس لیے اے اللہ عزوجل جنت میں اس کا چہرہ مجھے دکھانا (پہچان کیلئے) اور اپنے گھر دار السلام میں مجھے اس سے ملاقات کا موقع عطا فرماتا۔ یہ دنیا میں جہاں کہیں بھی رہے اسے اپنے حفظ و امان میں رکھنا اس کی کھیتی باڑی کو اس کے قبضہ میں رہنے دینا اور اس کو تھوڑی دنیا پر خوش رکھنا اور دنیا سے تو نے جو حصہ اسے دیا ہے وہ اس کے لیے آسان کرنا اور اپنی عطاؤں اور نعمتوں پر اسے شاکر بنانا اور اسے جزائے خیر عطا فرماتا۔“ ان دعاؤں کے بعد آپ رضی اللہ عنہ نے فرمایا ”ہرم رضی اللہ عنہ! اب میں تمہیں اللہ تعالیٰ کے سپرد کرتا ہوں۔ اچھا اسلام علیک ورحمۃ اللہ وبرکاتہ اب میں تمہیں آج کے بعد نہ دیکھوں۔ میں شہرت کو ناپسند کرتا ہوں اور تنہائی اور عزت کو دوست رکھتا ہوں جب تک میں دنیا میں لوگوں

کے ساتھ زندہ رہوں گا انتہائی غم و الم میں مبتلا رہوں گا۔ اس لیے آئندہ نہ تم میرے بارے میں جستجو کرنا البتہ تمہاری یاد میرے دل میں رہے گی اس کے بعد نہ میں تمہیں دیکھ سکوں گا نہ تم مجھے دیکھ سکو گے مجھے یاد کرتے رہنا اور میرے لیے دعائے خیر بھی کرنا میں بھی انشاء اللہ تمہیں یاد رکھوں گا اور تمہارے لیے دعائے خیر کرتا رہوں گا۔ یہ کہہ کر آپ رضی اللہ عنہ ایک سمت چلے میں بھی ساتھ ہو لیا کہ چند گھڑیاں ان کے ساتھ اور مل جائیں لیکن وہ اس پر راضی نہ ہوئے اور ہم روتے ہوئے ایک دوسرے سے جدا ہوئے اس کے بعد میں نے انہیں بہت تلاش کیا مگر کسی سے ان کی کوئی خبر نہ مل سکی۔ اللہ تعالیٰ ان پر رحمت نازل فرمائے اور ان کی مغفرت فرمائے اس ملاقات کے بعد سے کوئی ہفتہ نہیں گزرتا جس میں انہیں ایک دو مرتبہ خواب میں نہ دیکھوں۔

کراماتِ حضرت اولیس قرنی رضی اللہ عنہ

۱- حضرت اولیس قرنی رضی اللہ عنہ کی سب سے بڑی کرامت یہی ہے کہ اللہ تعالیٰ اپنے محبوب ﷺ کے فضائل و کمالات بیان کرتا ہے لیکن سرکار ﷺ اپنے سچے عاشق حضرت اولیس قرنی رضی اللہ عنہ کے کمالات کی مدح فرماتے اور نفس الرحمن کے لقب سے نوازتے ہیں۔

۲- روایت ہے کہ جب غزوہ احد میں سرکار ﷺ کے دانت مبارک شہید ہونے کا حال اولیس قرنی رضی اللہ عنہ نے سنا تو اپنے جملہ دانت شہید کر ڈالے تو کچھ عرصہ بعد نکل آئے اور آپ رضی اللہ عنہ نے پھر شہید کر دیئے۔ اسی طرح سات مرتبہ نکلے اور سات ہی مرتبہ آپ رضی اللہ عنہ نے اپنے دانت شہید کیے۔

۳- ایک روایت کے مطابق جب حضرت اولیس قرنی رضی اللہ عنہ نے اپنے تمام دانت مبارک شہید کر دیے تو کوئی بھی سخت غذا نہیں کھا سکتے تھے۔ اللہ تعالیٰ کو حضرت اولیس قرنی رضی اللہ عنہ کو اپنے محبوب ﷺ کے عشق کی یہ ادا اتنی پسند آئی کہ اللہ تعالیٰ نے کیلے کا درخت پیدا فرمایا تاکہ آپ رضی اللہ عنہ کو نرم غذا مل سکے جبکہ اس سے قبل کیلے کے

درخت یا پھل کا وجود زمین پر نہ تھا۔ (واللہ اعلم)

۴- منقول ہے کہ یمن میں اونٹوں کو بھیڑیے مل کر کھا جایا کرتے تھے مگر حضرت اولیس قرنی رضی اللہ عنہ کے اونٹوں کی طرف رخ بھی نہیں کرتے تھے۔ حالانکہ آپ رضی اللہ عنہ دن بھر اونٹوں کو چرتا چھوڑ کر عبادت الہی میں مصروف ہو جایا کرتے تھے اور اونٹ فرشتوں کی نگہبانی میں خود بخود چرتے رہتے تھے۔

۵- جب حضرت عمر اور حضرت علی رضی اللہ عنہما حضرت اولیس قرنی رضی اللہ عنہ سے ملاقات کے لیے قرن تشریف لے گئے تو معلوم ہوا کہ آپ رضی اللہ عنہ وادی عرفہ میں اونٹ چراتے ہیں اور گوشہ نشینی کی زندگی بسر فرماتے ہیں۔ صحابہ کرام رضی اللہ عنہما نے سرکار ﷺ کی وصیت کے مطابق جبہ مبارک حضرت اولیس قرنی رضی اللہ عنہ کو عنایت فرمایا جو خود بخود داڑھ کر حضرت اولیس قرنی رضی اللہ عنہ کے جسم مبارک پر چلا گیا اور صحابہ کرام رضی اللہ عنہما نے امت کی بخشش کے لیے دعا کرنے کا نبی پاک ﷺ کا حکم پہنچایا تو حضرت اولیس قرنی رضی اللہ عنہ نے جبہ (خرقہ) مبارک کو بوسہ دیا اور پھر اس کو دور لے جا کر رکھ دیا اور پہلے غسل کیا اور پھر دو نفل ادا کیے اس کے بعد سر بسجود ہو کر دعا مانگی شروع کی۔ ہاتھ غیبی سے آواز آئی اے اولیس (رضی اللہ عنہ)! نصف امت تجھ کو بخشے۔ آپ رضی اللہ عنہ نے سر مبارک نہ اٹھایا پھر آواز آئی ”دو حصہ امت بخش دی۔“ آپ رضی اللہ عنہ نے پھر بھی سر مبارک سجدہ سے نہ اٹھایا پھر ہاتھ سے آواز آئی کہ ”ربیہ اور مضر کی بکریوں کے بالوں کے برابر امت تیری سفارش پر بخش دی۔“ آپ رضی اللہ عنہ نے پھر بھی سر نہ اٹھایا تھا کہ صحابہ کرام رضوان اللہ اجمعین تاخیر کی وجہ سے ان کے قریب تشریف لائے۔ آہٹ کی وجہ سے حضرت اولیس قرنی رضی اللہ عنہ نے سر مبارک اٹھالیا اور فرمایا: ”اے امیر المؤمنین (رضی اللہ عنہ) اگر آپ رضی اللہ عنہما کچھ دیر اور توقف فرماتے تو حق تعالیٰ سے میں ساری امت بخشوا لیتا۔“

(ارشاد الطالبین)

۶- حضرت اولیس قرنی رضی اللہ عنہ نے حضرت عمر فاروق رضی اللہ عنہ کی شہادت کے

وقت حضرت ہرم بن حیان رضی اللہ عنہ کو شہادت کی خبر دی اور جب حضرت ہرم رضی اللہ عنہ نے مدینہ شریف جا کر معلوم کیا تو اسی وقت شہادت کی تصدیق ہو گئی۔

۷- وصال مبارک کے بعد ایک پتھر میں کھدی ہوئی قبر پہلے سے آپ رضی اللہ عنہ کے لیے تیار تھی۔ کفن کے لیے دو جنتی کپڑے اور خوشبو تک موجود تھی۔ دفن کرنے والے اسلامی لشکر کے مجاہدین جب واپسی پر اسی جگہ سے گزرے تو قبر مبارک غائب تھی۔

۸- حضور پر نور ﷺ نے فرمایا کہ قیامت کے دن حضرت اولیس قرنی رضی اللہ عنہ کی شکل کے ستر ہزار فرشتے آپ رضی اللہ عنہ کو اپنی جلو میں لے کر جنت میں داخل ہوں گے۔

۹- ایک مرتبہ حضرت اولیس قرنی رضی اللہ عنہ تشریف لائے اس جگہ آپ رضی اللہ عنہ کی خدمت میں چھ درویشان صادق بھی حاضر ہوئے۔ اس وقت حضرت اولیس قرنی رضی اللہ عنہ واردات الہی میں مغلوب الحال تھے۔ اسی حالت میں آپ رضی اللہ عنہ کی نظر

مبارک ان چھ درویشوں پر پڑی اور فوراً ان درویشوں کی اشکال قد و قامت تک بدل گئی۔ اس کے بعد حضرت اولیس قرنی رضی اللہ عنہ اور ان چھ درویشان حق میں کوئی شخص امتیاز نہ کر سکا چنانچہ جب وہ چھ درویش آپ رضی اللہ عنہ سے رخصت ہوئے تو جس

مقام پر جس درویش نے سکونت اختیار کی وہاں کے ساکنین اس درویش کو ہی اولیس قرنی سمجھے۔ اسی طرح جس مقام پر جس درویش نے وفات پائی وہیں پر اس کا مزار بنا جو مزار حضرت اولیس قرنی (رضی اللہ عنہ) کے نام سے مشہور ہو گیا۔ (سہیل یمنی)

اس حکایت کے بارے میں مؤلف کتاب (سہیل یمنی) کا کہنا ہے کہ اگرچہ یہ حکایت مشائخ سے ثابت یا منقول نہیں ہے تاہم قدرت ایزدی کے مطابق ہے۔

۱۰- حضرت حبیب رحمۃ اللہ علیہ بن سہیل فرماتے ہیں کہ میں چند سوداگروں کے ہمراہ ایک کشتی میں سوار تھا۔ کشتی میں انواع و اقسام کا مال لدا ہوا تھا اچانک باد و باراں نے ہمیں گھیر لیا۔ کشتی طوفانی لہروں میں پھنس گئی یہاں تک کہ پانی بھرنے سے ڈوبنے لگی۔ سب مسافر اپنی زندگی سے مایوس ہو گئے۔ کشتی میں ایک دیوانہ صورت ضعیف شخص بھی سوار تھا جس نے اونٹ کے بالوں کا کبل اڑھ رکھا تھا وہ اپنی جگہ سے اٹھا اور

سمندر کی لہروں پر اس طرح چلنے لگا جس طرح زمین پر چل رہا ہو وہ گرد و پیش سے بے خبر و بے نیاز ہو کر نماز میں مشغول ہو گیا۔ ہم نے فریاد کی اے مرد حق! ہمارے لیے دعا کیجئے۔ اس نے ہماری طرف رخ کیا اور پوچھا کیا معاملہ ہے؟ ہم نے عرض کیا ہمارا حال تو آپ کے سامنے ہے۔ فرمایا ”حق تعالیٰ کے ساتھ قربت پیدا کرو“ پوچھا ”کس چیز کے ساتھ؟“ بولے ترک دنیا کے ساتھ اور بسم اللہ پڑھ کر کشتی سے باہر آ جاؤ۔ ہم نے تعمیل کی۔ پانی کشتی کے اوپر سے گزر گیا لیکن ہم محفوظ و سالم کھڑے تھے فرمانے لگے اب تم دنیا سے آزاد ہو۔ سب نے پوچھا ”اے مرد درویش! آپ کون ہیں؟“ فرمایا ”میرا نام اولیس (رضی اللہ عنہ) ہے“۔ ہم نے عرض کیا اس کشتی میں تو مدینہ منورہ کے فقیروں کا سامان بھی تھا جو مصر کے ایک صاحب ثروت نے بھیجا تھا کیونکہ مدینہ میں آجکل قحط پڑا ہوا ہے۔ فرمایا اگر اللہ تعالیٰ تمہارا مال تمہیں دے دے تو کیا تم سارا مال مدینہ کے فقیروں میں تقسیم کر دو گے؟ سب نے کہا ہاں آپ رضی اللہ عنہ نے سطح آب پر دو رکعت ادا کی اور دعا فرمائی۔ ہم کیا دیکھتے ہیں کہ کشتی مع سامان پانی سے باہر ابھری ہم نے اسے پکڑ لیا پھر ہم صحیح سلامت مدینہ شریف جا پہنچے تو ہم نے حسب وعدہ سارے کا سارا مال مدینہ شریف کے محتاجوں اور فقیروں میں تقسیم کر دیا۔ (زہرۃ الریاض)

آپ رضی اللہ عنہ کی نماز

حضرت اولیس قرنی رضی اللہ عنہ سے کسی شخص نے پوچھا کہ نماز کس طرح ادا کرنی چاہیے؟ فرمایا میں تو یہ چاہتا ہوں کہ میں نماز ادا کروں اور ایک ہی سجدہ میں رات گزار دوں اور سُبْحَانَ رَبِّيَ الْأَعْلَى پڑھ کر بے خود ہو جاؤں۔ آپ رضی اللہ عنہ سے نماز میں خشوع کے تعلق سوال کیا گیا تو فرمایا اگر کوئی شخص نماز پڑھ رہا ہو اور اسے کوئی دوسرا شخص نیزہ مارے اور اسے خبر تک نہ ہو تو یہ نماز کا خشوع ہوگا۔

ایک اور موقع پر فرمایا: ”اگر آدمی آسمانوں اور زمینوں کے برابر اللہ تعالیٰ کی عبادت کرے تو اللہ تعالیٰ اس کی عبادت کو اس وقت تک قبول نہ کرے گا جب تک وہ بندہ اللہ پر کامل یقین نہ رکھے“۔ عرض کی گئی اللہ تعالیٰ پر یقین رکھنے کا مسنون اور مستحسن طریقہ کیا ہے؟

فرمایا: جو چیز تمہارے لیے مقرر کی جا چکی ہے اس کی فکر کرنی چھوڑ دو۔ اللہ تعالیٰ کی عبادت کرتے وقت دنیا سے اس طرح منہ موڑ لو جس طرح انسان موت کے وقت منہ موڑتا ہے اور یہ چیز اس وقت حاصل ہوگی جب انسان موت کو ہر وقت اپنی شہ رگ سے قریب تر سمجھے اگر بندہ ایسا ہو جائے تو وہ اللہ عزوجل پر کامل یقین رکھنے والا بن جائے گا اور اس کی عبادت قبول ہوگی اور اسے اللہ تعالیٰ کا قرب نصیب ہوگا۔

امر بالمعروف ونہی عن المنکر

عزالت پسندی اور تنہا نشینی کے باوجود آپ رضی اللہ عنہ امر بالمعروف ونہی عن المنکر کے فریضہ سے کبھی غافل نہ رہے۔ اسی فریضہ کی ادائیگی کے باعث انہیں لوگوں کی مخالفت کا سامنا کرنا پڑتا تھا۔

حضرت ابوالاحوص رحمۃ اللہ علیہ فرماتے ہیں کہ میرے ایک ساتھی کا بیان ہے کہ قبیلہ مراد کا ایک شخص آپ رضی اللہ عنہ کے پاس گیا اور سلام کے بعد پوچھا اولیس رضی اللہ عنہ! آپ رضی اللہ عنہ کا کیا حال ہے؟ فرمایا ”الحمد للہ“۔ پوچھا ”زمانے کا آپ رضی اللہ عنہ کے ساتھ کیسا برتاؤ ہے“۔ فرمایا ”یہ سوال اس شخص سے کرتے ہو جس کو شام کے بعد صبح تک اور صبح کے بعد شام تک زندہ رہنے کا یقین نہیں؟ اے میرے قبیلہ (مراد) کے بھائی! موت نے کسی شخص کے لیے خوشی کا کوئی موقع ہی باقی نہیں رہنے دیا۔ اے میرے مرادی بھائی! اللہ تعالیٰ کے کاموں میں مومن کے فرض کی ادائیگی نے اس کا کوئی دوست باقی نہیں رہنے دیا۔ اللہ کی قسم! چونکہ ہم لوگوں کو اچھے کام کی تلقین کرتے ہیں اور برے کاموں سے روکتے ہیں۔ اس لیے انہوں نے ہمیں اپنا دشمن سمجھ لیا ہے اور اس کام میں انہیں فاسق مددگار مل گئے ہیں جو ہم پر ہتھتیس رکھتے ہیں لیکن اللہ کی قسم! ان کا یہ سلوک مجھے حق بات کہنے سے باز نہیں رکھ سکتا۔“

مجاہدات

حضرت اولیس قرنی رضی اللہ عنہ نے بڑے بڑے مجاہدات کیے۔ ساری ساری رات

جاگتے رہتے۔ معمول تھا کہ ایک شب قیام میں گزارتے دوسری رکوع میں اور تیسری سجدہ میں۔ اکثر رات کے ساتھ دن بھی عبادت میں گزار جاتا۔ مشہور تابعی حضرت ربیع رحمۃ اللہ علیہ بن خثیم فرماتے ہیں کہ ایک دن میں ان سے ملنے گیا دیکھا کہ وہ نماز فجر میں مشغول ہیں۔ میں انتظار کرنے لگا کہ وہ فارغ ہوں تو ملاقات کروں۔ نماز سے فارغ ہو کر وہ تسبیح و تہلیل میں مشغول ہو گئے اور ظہر تک برابر مصروف رہے پھر ظہر سے عصر اور عصر سے مغرب تک یہی حال رہا۔ میں نے خیال کیا شاید مغرب کے بعد افطار کے لیے فارغ ہوں وہ برابر عشاء تک ذکر اذکار میں مشغول رہے پھر صبح تک یہی کیفیت رہی۔ تین دن اسی طرح گزر گئے۔ چوتھی رات تھوڑی دیر کے لیے سوئے اور تھوڑا سا کھانا تناول فرمایا پھر استغفار کرنے لگے کہ ”اے اللہ عزوجل! میں سونے والی آنکھ اور نہ بھرنے والے پیٹ سے تیری پناہ مانگتا ہوں“۔ میں نے یہ حال دیکھا تو اپنے دل میں کہا میرے لیے اتنا ہی کافی ہے چنانچہ میں ان سے ملے بغیر واپس چلا آیا۔

علم ظاہر

حضرت اویس قرنی رضی اللہ عنہ سر تاج و امام تابعین ہیں ان کی ذات میں جملہ فضائل و کمالات اکٹھے نظر آتے ہیں لیکن پھر بھی آپ رضی اللہ عنہ علمائے ظاہر کے زمرہ میں شمار نہیں کیے جاتے۔ حتیٰ کہ آپ رضی اللہ عنہ سے کوئی روایت تک مروی نہیں ہے کیونکہ آپ رضی اللہ عنہ یہ باب خود پر کھولنا ہی نہیں چاہتے تھے جیسا کہ حضرت ہرم رضی اللہ عنہ کے ساتھ ملاقات کے دوران جب حضرت ہرم رضی اللہ عنہ نے درخواست کی کہ ”مجھے رسول اللہ ﷺ کی کوئی حدیث مبارکہ سنائیے تاکہ میں اسے یاد کر لوں“۔ تو آپ رضی اللہ عنہ نے جواب میں فرمایا ”میں نے سرکار ﷺ کو پایا نہ آپ ﷺ کی صحبت سے بہرہ ور ہوا البتہ آپ ﷺ کی زیارت کا شرف حاصل کرنے والے خوش نصیبوں کو دیکھا اور تم لوگوں کی طرح مجھے بھی سرکار ﷺ کی احادیث پہنچی ہیں لیکن میں اپنے لیے یہ دروازہ نہیں کھولنا چاہتا کہ محدث قاضی یا مفتی بنوں۔ میں اپنے اشغال ہی سے فراغت نہیں پاتا۔“ اس کی ایک وجہ یہ بھی تھی آپ رضی اللہ عنہ شہرت کو ناپسند فرماتے اور مسند علم پر بیٹھنے سے شہرت حاصل ہونے کا اندیشہ ہوتا ہے۔

علم باطن

تالیف میں آپ رضی اللہ عنہ علوم باطن کا سرچشمہ ہیں اور صوفیائے کرام کے بے شمار سلاسل آپ رضی اللہ عنہ کی ذات بابرکات تک فتمی ہوتے ہیں۔

تیس (۳۰) سال سے قبر میں بیٹھے شخص سے ملاقات

حضرت اویس قرنی رضی اللہ عنہ کو معلوم ہوا کہ ایک شخص گزشتہ تیس سالوں سے ایک قبر میں بیٹھا ہوا ہے اور اس نے کفن کو اپنی گردن کے ارد گرد لپیٹ رکھا ہے اور ہر وقت گریہ زاری میں مشغول رہتا ہے۔ آپ رضی اللہ عنہ اس کے پاس تشریف لے گئے اور اس کو کہا کہ اے شخص رورو کر تیری آنکھیں خشک ہو گئی ہیں جبکہ اس قبر اور کفن نے تجھے خدا کی یاد سے غافل کر دیا ہے اور یہ دونوں چیزیں راہ کا پردہ ہیں۔ اس شخص نے آپ رضی اللہ عنہ کی باتوں کی شیرینی اور روشنی میں اپنی اندر کی کدورت کو محسوس کیا اور ایک زوردار چیخ مار کر اسی قبر میں سرد ہو گیا۔

بھیڑ اور روٹی کا واقعہ

ایک مرتبہ حضرت اویس قرنی رضی اللہ عنہ تین روز سے بھوکے تھے۔ آپ رضی اللہ عنہ کے پاس کھانے کیلئے کوئی چیز نہیں تھی اور نہ ہی کوئی پیسہ تھا۔ اچانک آپ رضی اللہ عنہ کو ایک درہم ملا۔ آپ رضی اللہ عنہ نے خیال کیا کہ ہو سکتا ہے کہ یہ درہم کسی کا گر پڑا ہو چنانچہ آپ رضی اللہ عنہ نے درہم کو وہیں پڑا رہنے دیا اور آگے چل دیے۔ پھر آپ رضی اللہ عنہ نے سوچا کہ اگر کوئی چیز کھانے کو نہیں ملتی تو گھاس ہی کھا لیتا ہوں ابھی یہ سوچ رہے تھے کہ ایک بھیڑ کو دیکھا جو ایک تازہ گرم روٹی لارہی تھی۔ بھیڑ نے روٹی لاکر آپ رضی اللہ عنہ کے آگے رکھ دی۔ آپ رضی اللہ عنہ نے سوچا کہ شاید یہ روٹی کسی اور کی ملکیت ہوگی اس لیے آپ رضی اللہ عنہ نے اس روٹی کو ہاتھ تک نہ لگایا۔ اس بھیڑ نے زبان حال سے عرض کیا ”اے اویس قرنی رضی اللہ عنہ! جس خدا کے آپ رضی اللہ عنہ بندے ہیں میں بھی اسی کی مخلوق ہوں اور آپ رضی اللہ عنہ اللہ تعالیٰ پر یقین کریں کہ اس نے یہ روٹی خود بھجوائی ہے۔ یہ سنتے

ہی حضرت اولیس قرنی رضی اللہ عنہ نے روٹی کھانا شروع کر دی۔

میرا ہاتھ حاجت روا کے ہاتھ میں ہے

حضرت عمر فاروق رضی اللہ عنہ نے اپنے دور خلافت میں حضرت اولیس قرنی رضی اللہ عنہ کے نام یہ پیغام بھیجا کہ ”اگر آپ رضی اللہ عنہ کی اجازت ہو تو میں کوفہ کے گورنر کو لکھوں کہ وہ آپ رضی اللہ عنہ کا خاص خیال رکھے“ حضرت اولیس قرنی رضی اللہ عنہ نے جواب میں فرمایا ”میں خصوصیت کے ساتھ زندگی بسر کرنے کے سخت خلاف ہوں۔ مجھے کسی چیز کی حاجت نہیں میرا ہاتھ حاجت روا کے ہاتھ میں ہے مجھے تو بس یاد الہی سے غرض ہے اور وہ میں کر رہا ہوں“۔ اس کے بعد آپ رضی اللہ عنہ نے کوفہ بھی چھوڑ دیا اور کسی اور گننام علاقے کی طرف نکل گئے جہاں آپ رضی اللہ عنہ کو نہ کوئی مل سکے اور نہ پہچان سکے۔

حلقہء ذکر

حضرت اسیر بن جابر رحمۃ اللہ علیہ فرماتے ہیں کہ ہم چند لوگ کوفہ میں ذکر و شغل کا ایک حلقہ لگایا کرتے تھے۔ حضرت اولیس قرنی رضی اللہ عنہ بھی ہمارے ساتھ شریک ہوا کرتے تھے۔

حضرت اولیس قرنی رضی اللہ عنہ کی شخصیت میں شک

خیر التابعین حضرت اولیس رضی اللہ عنہ کے بارے میں جہاں بے شمار فضائل و کرامات کی روایات ملتی ہیں وہاں کچھ بیانات ان کے وجود کو ہی مشتبہ کر دیتے ہیں۔ جیسا کہ ابن عدی کا بیان ہے کہ حضرت امام مالک رحمۃ اللہ علیہ آپ رضی اللہ عنہ کے وجود کے منکر ہیں۔

لیکن بہت سے علماء و محدثین ان چند کمزور روایتوں کو کوئی حیثیت نہیں دیتے جو حضرت اولیس قرنی رضی اللہ عنہ کی ذات مبارک کے وجود ہی کی منکر ہیں۔ جن کتابوں میں ایسی روایات درج ہیں ان میں سند موجود نہیں اس لیے محدثانہ اصول سے وہ ساقط الاعتبار اور ناقابل استناد ہیں۔

دوسری طرف غور کیا جائے تو صحیح مسلم تک میں ان کے فضائل ملتے ہیں بلکہ حدیث کی کتابوں مثلاً مسند احمد بن حنبل، صحیح بخاری، دلائل بہتیمی، ابونعیم، ابویعلیٰ، مستدرک حاکم وغیرہ میں آپ رضی اللہ عنہ کے حالات و فضائل کا بہت ذکر ملتا ہے۔

شہادت

شان حضرت اویس قرنی رضی اللہ عنہ کو جب تک لوگوں نے نہ پہچانا تھا تب تک وہ عام لوگوں میں نظر آتے تھے لیکن جب سے ان کی حقیقت آشکار ہوئی وہ ایسے روپوش ہوئے کہ پھر کسی نے نہ دیکھا کہا جاتا ہے کہ وہ جنگ صفین میں حضرت علی کرم اللہ وجہہ کی حمایت میں لڑتے ہوئے شہید ہوئے تھے اور ایک روایت کے مطابق آپ رضی اللہ عنہ نے آذر بایجان سے واپسی پر راہ میں مرض شکم کی وجہ سے وفات پائی اور آپ رضی اللہ عنہ کا یہ سفر سفر جہاد تھا۔ گویا دونوں روایات کے مطابق شرف شہادت سے مشرف ہوئے۔ کچھ روایات کے مطابق ملک یمن کے شہر زبید کے باہر شمال کی جانب آپ رضی اللہ عنہ کا مزار مبارک موجود ہے۔

ایک مشہور روایت ہے کہ آپ رضی اللہ عنہ نے فرات کے کنارے آواز طبل سنی۔ آنے جانے والوں سے استفسار کیا کہ یہ قصہ کیا ہے؟ کسی نے بتایا کہ امیر المؤمنین حضرت علی کرم اللہ وجہہ حضرت امیر معاویہ رضی اللہ عنہ کے خلاف جنگ کو تشریف لے جا رہے ہیں۔ آپ رضی اللہ عنہ حضرت علی کرم اللہ وجہہ کے لشکر کی سمت چل پڑے۔

آپ رضی اللہ عنہ کی آمد سے قبل حضرت علی کرم اللہ وجہہ نے جب حاضرین سے فرمایا کہ کون میرے ہاتھ پر موت کے لیے بیعت کرتا ہے تو ننانوے آدمیوں نے بیعت کی تو آپ کرم اللہ وجہہ نے فرمایا: ایک کسبل پوش آئے گا تو یہ تعداد پوری ہو جائے گی۔ ادھر حضرت علی کرم اللہ وجہہ یہ بات فرما رہے تھے۔ ادھر حضرت اویس رضی اللہ عنہ وہاں آ پہنچے۔ حضرت علی کرم اللہ وجہہ آپ رضی اللہ عنہ کو دیکھ کر بے حد مسرور ہوئے۔ آپ رضی اللہ عنہ نے حضرت علی کرم اللہ وجہہ کے دست مبارک پر جان قربان کرنے کی بیعت فرمائی۔ میدان جنگ میں نکلے اور جام شہادت نوش فرمایا:

دوسری روایت کے مطابق آپ رضی اللہ عنہ حضرت عمر فاروق رضی اللہ عنہ کی خلافت کے آخری دنوں میں آذربائیجان کے محاذ پر جہاد میں حصہ لینے کے لیے تشریف لے گئے آپ رضی اللہ عنہ ان دنوں اسہال کی بیماری میں مبتلا تھے۔ راستے میں وفات پائی۔ آپ رضی اللہ عنہ کے تھیلے سے دوائیے کپڑے ملے جو دنیا کے لباسوں میں سے نظر نہ آتے تھے ان سے کفن تیار کیا گیا۔ اتنے میں لشکر مجاہدین کو کچھ فاصلے پر ایک کھدی ہوئی قبر تیار ملی نزدیک ہی معطر پانی اور خوشبو موجود پائے گئے۔ مجاہدین نے آپ رضی اللہ عنہ کو اسی پانی سے غسل دیا، کفن پہنایا، خوشبو لگائی، نماز جنازہ پڑھائی، دفن کر کے محاذ کو روانہ ہوئے۔ واپسی پر لشکر اسلام پھر ادھر سے گزرا تو وہاں قبر تھی نہ کوئی نشان۔

وصال مبارک کے بارے میں دیگر روایات

۱- حضرت ملا علی قاری رحمۃ اللہ علیہ نے اپنی تصنیف معدن العدنی میں اور حضرت شیخ عبدالحق محدث دہلوی رحمۃ اللہ علیہ شرح مشکوٰۃ میں ابن عساکر کی روایت تحریر فرماتے ہیں کہ حضرت اولیس قرنی رضی اللہ عنہ حضرت علی کرم اللہ وجہہ کے عہد خلافت میں مدینہ منورہ تشریف لائے اور آپ کرم اللہ وجہہ کی طرف سے جنگ صفین میں لڑ کر شہید ہوئے۔ شہادت کے بعد دیکھا گیا تو آپ رضی اللہ عنہ کے جسم مبارک پر چالیس سے زائد زخم تھے۔

۲- شرح صحیح مسلم میں ہے کہ حضرت اولیس قرنی رضی اللہ عنہ جنگ صفین میں شہید ہوئے۔

۳- تذکرۃ الاولیاء اور مرآة الاسرار میں ہے کہ جب حضرت علی کرم اللہ وجہہ جنگ جمل میں تشریف لے جا رہے تھے تو حضرت اولیس رضی اللہ عنہ نے آپ رضی اللہ عنہ سے آ کر بیعت کی تھی اور پھر جنگ صفین میں حضرت علی کرم اللہ وجہہ ہی کی طرف سے لڑتے ہوئے جام شہادت نوش فرمایا۔

۴- مجالس النورین میں ہے کہ ایک روز حضرت اولیس قرنی رضی اللہ عنہ دریائے فرات پر بیٹھے وضو فرما رہے تھے کہ طبل جنگ کی آواز سن کر کسی سے دریافت فرمانے لگے اور

جب معلوم ہوا کہ شاہ ولایت حضرت علی کرم اللہ وجہہ کی سپاہ کے طبل کی آواز ہے جو حضرت معاویہ رضی اللہ عنہ سے لڑنے جا رہا ہے تو آپ رضی اللہ عنہ نے فرمایا کہ میرے نزدیک امیر المؤمنین حضرت علی کرم اللہ وجہہ کی اتباع سے بڑھ کر کوئی عبادت نہیں اور یہ کہتے ہوئے دوڑ کر حضرت علی کرم اللہ وجہہ کے لشکر کی صف میں کھڑے ہو گئے اور صفین کے کسی معرکہ میں لڑتے لڑتے جام شہادت نوش فرمایا۔

۵- تحفۃ الاخیار میں حضرت عبداللہ بن عباس رضی اللہ عنہ سے منقول ہے کہ جب میں امیر المؤمنین حضرت علی کرم اللہ وجہہ کی خدمت اقدس میں پہنچا تو دیکھا کہ کوفہ اور اطراف و جوانب کے لشکر آپ کرم اللہ وجہہ کی خدمت میں آ کر جمع ہو رہے ہیں۔ ایک روز شیر خدا علی مرتضیٰ کرم اللہ وجہہ نے فرمایا کہ آج میرے پاس بیس لشکر جمع ہو گئے ہیں اور ہر لشکر میں ایک ایک ہزار مرد ہوں گے۔ یہ بات مجھے حیرت انگیز محسوس ہوئی۔ حضرت علی کرم اللہ وجہہ نے میرا خطرہ اپنی فراست باطنی سے معلوم کر لیا اور اسی وقت حکم دیا کہ دو نیزے اس جنگل میں گاڑ دیے تاکہ ہر شخص جو ہمارے لشکر میں شامل ہونا چاہے وہ ان نیزوں کے بیچ میں سے گزرے اور پھر احتیاط کے ساتھ لشکریوں کو شمار کرتے رہیں۔ جب مغرب کا وقت قریب آیا تو اس وقت تک صرف ایک شخص کی کمی رہ گئی تھی۔ جب کسی نے حضرت علی کرم اللہ وجہہ سے عرض کیا کہ ایک شخص ابھی کم ہے تو آپ کرم اللہ وجہہ نے فرمایا کہ اب جو شخص آئے گا وہ مرد کامل ہوگا اور تعداد پوری کر دے گا۔ زیادہ دیر نہ گزری تھی کہ مجاہدین نے دیکھا کہ ایک بوڑھا شخص پیدل چلا آ رہا ہے اور زاہراہ کمر سے بندھا ہوا ہے پانی کا مشکیزہ گلے میں لٹکا ہوا ہے وہ شخص نہایت دبلا پتلا اور کمزور ہے جبکہ چہرہ زرد اور گرد آلود ہے۔

مجاہدین آپ رضی اللہ عنہ کو حضرت علی کرم اللہ وجہہ کی خدمت اقدس میں لائے۔ آپ رضی اللہ عنہ نے سلام کیا۔ حضرت علی کرم اللہ وجہہ کے دریافت کرنے پر آپ رضی اللہ عنہ نے اپنا نام اولیس قرنی بتایا اور فرمایا: ”آپ کرم اللہ وجہہ اپنا دست مبارک میری طرف بڑھائیے تاکہ آپ کرم اللہ وجہہ کے دست حق شناس پر بیعت کر سکوں۔ حضرت علی کرم اللہ وجہہ نے بیعت ہونے کی وجہ دریافت فرمائی تو آپ رضی اللہ عنہ نے فرمایا کہ ”جنگ میں

آپ کرم اللہ وجہہ کی مدد کرنے اور آپ کرم اللہ وجہہ پر اپنا سرفدا کرنے کے لیے بیعت کرنا چاہتا ہوں کیونکہ جب ایک دن مرنا ضروری ہے تو پھر آپ کرم اللہ وجہہ پر ہی کیوں نہ اپنی جان نثار کروں۔“

اس روایت کو اگر سامنے رکھا جائے تو ایک بات واضح ہوتی ہے کہ حضرت علی کرم اللہ وجہہ نے حضرت اولیس قرنی رضی اللہ عنہ سے جنگ صفین کے موقع پر بیعت سے قبل ملاقات پر نام پوچھا اور آپ کرم اللہ وجہہ حضرت اولیس قرنی رضی اللہ عنہ کو پہچانتے نہ تھے ورنہ تعارف کی ضرورت نہ تھی اور عین ممکن ہے کہ قرن میں حضرت عمر فاروق رضی اللہ عنہ کے اکیلے حضرت اولیس قرنی رضی اللہ عنہ سے ملنے جانے کی روایات درست ہوں کیونکہ اس ملاقات کے دوران جو گفتگو ہم تک پہنچی ہے اس میں حضرت عمر فاروق رضی اللہ عنہ اور حضرت اولیس قرنی رضی اللہ عنہ ہی کے درمیان سوال و جواب ہیں۔ حضرت علی کرم اللہ وجہہ اور حضرت بلال حبشی رضی اللہ عنہ کا گفتگو میں بالکل ذکر نہیں ملتا۔ ممکن ہے کہ دونوں صحابہ کرام رضی اللہ عنہما حضرت عمر فاروق رضی اللہ عنہ کے ہمراہ موجود ہوں مگر سوالات نہ پوچھے ہوں۔ امیر المؤمنین کے ادب کو سامنے رکھتے ہوئے کوئی بات نہ کی ہو اور صرف گفتگو خاموشی سے سماعت فرمائی ہو اور یہ بھی عین ممکن ہے کہ دونوں صحابہ کرام رضی اللہ عنہما نے حضرت اولیس قرنی رضی اللہ عنہ سے گفتگو کی ہو مگر وہ روایات کے ذریعے ہم تک نہ پہنچ سکی ہو۔

الغرض حضرت اولیس قرنی رضی اللہ عنہ کی حضرت علی کرم اللہ وجہہ سے جنگ صفین سے قبل ملاقات سے تو یہی ظاہر ہوتا ہے کہ حضرت علی کرم اللہ وجہہ حضرت عمر فاروق رضی اللہ عنہ کے ہمراہ حضرت اولیس قرنی رضی اللہ عنہ سے ملاقات کی غرض سے قرن تشریف نہیں لے گئے تھے۔ (واللہ اعلم)

۶- حضرت علامہ جلال الدین سیوطی رحمۃ اللہ علیہ شرح الصدور میں فرماتے ہیں کہ ابن عساکر نے حضرت عطا خراسانی رحمۃ اللہ علیہ سے روایت فرمائی ہے کہ ”تحقیق حضرت اولیس قرنی رضی اللہ عنہ مرض اسہال (دستوں کی بیماری) میں بحالت سفوفت ہوئے اور اس وقت آپ رضی اللہ عنہ کے بدن مبارک پر صرف دو کپڑے تھے جو دنیاوی

کپڑوں میں سے نہ تھے۔

۷- ایک روایت کے مطابق جن کپڑوں میں حضرت اولیس رضی اللہ عنہ کو کفن دیا گیا وہ ایسے کپڑے نہ تھے جن کو آدمی بنتے ہیں پھر دو آدمی ان کی قبر کھودنے گئے تو وہاں پہلے سے کھدی ہوئی قبر پائی۔ لوگ قبر میں دفن کر کے وہاں سے چلے گئے پھر جو وہاں گئے تو قبر کا نشان تک نہ ملا۔

۸- عاشق رسول (ﷺ) حضرت مولانا جامی رحمۃ اللہ علیہ شواہد النبوة میں حضرت ہرم بن حیان رضی اللہ عنہ کی روایت نقل فرماتے ہیں کہ حضرت اولیس قرنی رضی اللہ عنہ آذر بایجان میں غزا کو گئے تھے اور وہیں انہوں نے انتقال فرمایا تھا۔ آپ رضی اللہ عنہ کے ہم سفر احباب نے چاہا کہ قبر کھودیں مگر ایک قبر پتھر میں کھدی ہوئی پائی گئی اسی قبر میں دفن دیا۔

حضرت اولیس قرنی رضی اللہ عنہ نے ایک روایت کے مطابق ۳ رجب ۲۲ھ میں وفات پائی جبکہ کشف المحجوب کے مطابق ۱۳ رجب ۳۷ھ میں وصال مبارک ہوا۔

حضرت اولیس قرنی رضی اللہ عنہ کا مزار مبارک

تحقیقات کے مطابق حضرت اولیس قرنی رضی اللہ عنہ کے چار مزارات پائے جاتے

ہیں۔

۱- بندرگاہ زبید میں

۲- غزنی میں

۳- بغداد شریف میں

۴- نواح سندھ حدود دھڑہ پاکستان میں

جبکہ کچھ محققین کے مطابق حضرت اولیس قرنی رضی اللہ عنہ کے سات مزارات ہیں

جن میں سے چار وہ ہیں جن کا ذکر اوپر ہوا اور تین کے مقامات کا صحیح علم نہیں۔

صحابی یا تابعی

احادیث مبارکہ کی روشنی میں علماء کرام کی اتفاق رائے ہے کہ حضرت اویس قرنی رضی اللہ عنہ تابعی ہیں لیکن بعض حضرات ایسی روایات پیش کرتے ہیں جو آپ رضی اللہ عنہ کے صحابہ ہونے کی دلیل ظاہر ہوتی ہیں۔

حضرت سید محمود بن محمد بن علی شیحانی قادری مدنی رحمۃ اللہ علیہ حیوۃ الذاکرین میں حضرت سید عبدالوہاب رحمۃ اللہ علیہ کی روایت نقل فرماتے ہیں کہ ”حضرت اویس قرنی رضی اللہ عنہ سرکار ﷺ کی خدمت میں بارہا حاضر ہوئے اور غزوہ احد میں بھی حضور ﷺ کے پاس تشریف لائے تھے۔“ اس کی دلیل یہ پیش کی ہے کہ حضرت اویس قرنی رضی اللہ عنہ کا اپنا قول ہے کہ ”خدا کی قسم غزوہ احد میں حضور ﷺ کے آگے کے چار دندان مبارک شہید ہوئے ہی تھے کہ میں نے بھی اپنے چار دانت آگے کے توڑ ڈالے اور جوں ہی آپ ﷺ کا چہرہ مبارک زخمی ہوا میں نے بھی اپنا منہ نوچ لیا (زخمی کر لیا) اور جس وقت آپ ﷺ کی کمر مبارک جھکی میں نے بھی اپنی کمر جھکالی“ لوامع الانوار فی طبقات الاخیار میں بھی اسی طرح کی تصریح درج ہے۔

کچھ حضرات کی رائے ہے کہ یہ کیسے ممکن ہے کہ ایسا عاشق زار اور اتنا بڑا اولیٰ کامل شرائع اسلام سے ناواقف ہو جبکہ شرعی مسئلہ ہے کہ سرکار ﷺ کی زیارت اور لمحہ بھر کی صحبت پر غوثیت اور قطبیت کے تمام مراتب و کمالات نچھاور اور قربان ہوتے ہیں تو پھر وہ کس طرح اس منصب اعلیٰ کو ترک کرنا گوارا کر سکتے ہیں۔ والدہ ماجدہ مانع تھیں یا ان کی خدمت اہم فریضہ تھا تو اس کے ہزاروں شرعی اسباب و علل آپ رضی اللہ عنہ کے سامنے ہوں گے۔ صحابہ کرام رضوان اللہ اجمعین کے ساتھ تحقیقی گفتگو اور عینی سوالات جو آپ رضی اللہ عنہ نے صحابہ کرام رضوان اللہ اجمعین سے کیے یہ بھی اسی طرح نشاندہی کرتے ہیں کہ آپ رضی اللہ عنہ نے سرکار ﷺ کی صحبت پائی اور بیٹھے آقا ﷺ کی خوب جی بھر کر زیارت کی۔ زیارت تو ضرور کی ہے مگر یہ بھی تو عین ممکن ہے کہ جس طرح سرکار ﷺ لوگوں کی نظروں سے پوشیدہ یمن میں بیٹھے

اپنے عاشق کو دیکھ لیا۔ اسی طرح مخفی طور پر اپنے عاشق کو بھی خوب زیارت کرا دی ہو۔
الغرض احادیث مبارکہ اور جمہور علماء و مشائخ کی رائے اور نقلی دلائل کو سامنے رکھتے
ہوئے یہی نتیجہ نکلتا ہے کہ حضرت اولیس قرنی رضی اللہ عنہ تابعی ہیں۔

منصب فتانی الرسول ﷺ

حضرت اولیس قرنی رضی اللہ عنہ نے خود کو فتانی الرسول کر دیا تھا۔ آپ رضی اللہ عنہ
نے باطنی طور پر اپنے محبوب (ﷺ) کی کئی بازیاں کا شرف بھی حاصل کیا بلکہ اکثر مشائخ
کی رائے ہے کہ جب کوئی خوش نصیب عاشق فتانی الرسول (ﷺ) کا عظیم منصب پالیتا ہے
تو سرکارِ دو عالم ﷺ کا جلوہ ہر وقت اس کے سامنے رہتا ہے۔ اسی لیے حضرت اولیس قرنی
رضی اللہ عنہ بھی ہر وقت سرور کائنات ﷺ کے احوال کی جستجو میں رہتے اور اپنی ہر ہر ادا کو سنت
مصطفیٰ ﷺ کے مطابق ڈالنے کی سعی میں لگے رہتے۔ زہد و قناعت، ریاضت اور اتباع رسول
کی آپ رضی اللہ عنہ نے ایسی مثال قائم فرمائی کہ آج تک تمام مسلمانوں کے لیے باعث
رشک ہے۔

بروزِ قیامت میرا دامن پکڑے

حضرت اولیس قرنی رضی اللہ عنہ فرماتے ہیں کہ جو شخص ہر فرض نماز کے بعد یہ دعا
پڑھے گا۔ اللہ تعالیٰ اسے بہشت عطا فرمائے گا اگر نہ گیا تو وہ بروز قیامت میرا دامن
پکڑے۔ دعا یہ ہے:-

بِسْمِ اللّٰهِ الرَّحْمٰنِ الرَّحِیْمِ

یا مَنْ لَا یَطْهَرُهُ طَاعَتِیْ وَلَا تُضَرُّهُ مَعْصِیَتِیْ فَهَبْ لِیْ مَا لَا

یَطْهَرُکَ وَاعْفِرْ لِیْ مَا لَا یُضَرُّکَ یَا رَحِیْمَ الرَّحِیْمِ

سلسلہ اویسیہ

حضرت اولیس قرنی رضی اللہ عنہ کو روحانیت اور تصوف کی دنیا میں بہت اعلیٰ مقام
حاصل ہے اور صوفیائے کرام کے بہت سے سلسلے آپ رضی اللہ عنہ تک پہنچے اور مکمل ہوتے

ہیں۔ بعض مشائخ کی رائے ہے کہ تمام سلاسل کسی نہ کسی طرح حضرت اولیس قرنی رضی اللہ عنہ سے ضرور تعلق رکھتے ہیں مگر ایک طبقہ فکر کا خیال ہے کہ حضرت اولیس قرنی رضی اللہ عنہ کا سلسلہ دوسرے تمام سلاسل سے الگ ہے جسے سلسلہ اویسیہ کہا جاتا ہے۔ اصطلاح صوفیہ میں اویسی عام طور پر اس شخص کو کہا جاتا ہے جو اتباع رسول اللہ ﷺ کی بدولت براہ راست بارگاہ رب العزت سے فیض حاصل کر رہا ہو یا کرنے کے قابل ہو جائے یا کسی ایسے پیر کامل سے فیض یاب ہو جو درمیانی واسطوں کے بغیر ہی ولایت مل گئی ہو۔

حضرت شیخ عبدالحق محدث دہلوی رحمۃ اللہ علیہ کے فرمان کے مطابق سلسلہ اویسیہ

کے سات بنیادی اصول ہیں۔

۱- اتباع رسول (ﷺ)

۲- دنیا میں رہ کر دنیا سے دل نہ لگانا

۳- مطلب کے بغیر اور حق کے خلاف کوئی بات زبان سے نہ نکالنا

۴- یاد الہی سے کسی وقت بھی غافل نہ ہونا

۵- ہر وقت اللہ تعالیٰ کو حاضر ناظر جاننا

۶- ہر حال میں راضی برضا رہنا اور غصہ کو پی جانا

۷- غیبت سے اجتناب کرنا

ارشادات حضرت اولیس رضی اللہ عنہ

جو شخص تین چیزوں کو قریب رکھتا ہے دوزخ اس کی گردن سے بھی زیادہ قریب ہے۔

۱- اچھا کھانا

۲- اچھا لباس

۳- دولت مندوں کی صحبت میں بیٹھنا

یہ تینوں ایسے اعمال ہیں جن سے کوئی شخص دوچار ہوگا تو اس کے لیے جہنم کی خبر ہے

اسے دوزخ سے فرار حاصل نہ ہوگا اور وہی اس کا ٹھکانا ہوگا۔

☆ میں تو یہ جانتا ہوں کہ میں نماز شروع کروں اور ایک سجدہ میں ہی ساری رات گزار دوں اور سُبْحَانَ رَبِّيَ الْأَعْلَى پڑھ کر بے خود ہو جاؤں۔
☆ اگر کوئی شخص نماز پڑھ رہا ہو اور اسے کوئی دوسرا شخص نیزہ مار دے اور اس کو خبر تک نہ ہو تو یہ نماز کا خشوع ہوگا۔

☆ اگر آدمی آسمانوں اور زمینوں کے برابر خدا کی عبادت کرے تو خدا اس عبادت کو اس وقت تک قبول نہ کرے گا جب تک وہ بندہ خدا پر کامل یقین نہ کرے گا۔
☆ جو شخص رسول اللہ ﷺ پر درود و سلام بھیجتا ہے اللہ تعالیٰ اس پر اپنے خاص انعامات بھیجتا ہے اور فرشتے بھی اس کی سلامتی کی دعائیں کرتے ہیں۔
☆ جس نے خدا کو پہچان لیا کوئی چیز اس پر پوشیدہ نہیں رہتی۔
☆ وحدت کی تعریف یہ ہے کہ غیر اللہ کا خیال بھی دل کی طرف سے نہ گزرے۔
☆ میں نے رفعت و بلندی کی طلب کی اور اس کو پالیا اور یہ سب کچھ مجھے فروتنی اور تواضع کرنے سے حاصل ہوا ہے اور صدق و راستی کے ذریعے مدد ملی اور مروت حاصل کی۔
☆ فقر و محتاجی کے ذریعے فخر و بندگی حاصل ہوتی ہے۔
☆ زہد میں راحت ہے اور قناعت میں شرف ہے۔
☆ توکل کے ذریعے بے پروائی اور استغناء حاصل ہوتے ہیں۔
☆ سوتے وقت موت کو سر ہانے سمجھو اور جب بیدار ہو تو اسے (موت کو) سامنے سمجھو۔
☆ گناہ کو معمولی مت جانو بلکہ بڑا سمجھو کیونکہ اسی کے باعث تم گناہ کا ارتکاب کرتے ہو۔
☆ اگر گناہ کو حقیر سمجھو گے تو اللہ تعالیٰ کو بھی حقیر سمجھو گے۔
☆ ان دلوں پر افسوس ہے جو شک میں پڑے ہوئے ہیں اور نصیحت حاصل نہیں کرتے۔
☆ جس نے اللہ عزوجل کو اللہ عزوجل جاننا وہ ہر چیز کو جان گیا اور اس پر کچھ مخفی نہ رہا۔
☆ میرا کام یہ ہے کہ سفر طویل ہے زاد راہ قلیل۔ اسی لیے ہمہ وقت آہ و زاری کرتا ہوں۔
☆ اپنے دل کی حفاظت کرو۔
☆ سلامتی تنہائی میں ہے۔

اس قول کی وضاحت میں حضرت داتا گنج بخش علی ہجویری رحمۃ اللہ علیہ اپنی تصنیف کشف المحجوب میں فرماتے ہیں کہ گوشہ خلوت میں رہنے والے کا دل غیر سے خالی ہوتا ہے اس کو دنیا سے کوئی توقع نہیں ہوتی اور وہ آفات زندگی سے محفوظ ہوتا ہے تاہم یہ خیال غلط ہے کہ صرف گوشہ خلوت ہی اختیار کر لینا کافی ہے۔ جب تک ابلیس کا دل پر غلبہ ہو نفسانی خواہشات کا زور ہو اور دنیا و عقبیٰ کی کوئی آرزو بنی نوع انسان کو ستار ہی ہو تو خلوت درحقیقت خلوت نہیں کیونکہ کسی چیز یا اس کے تصور سے لطف اندوز ہونا برابر ہے۔ حقیقی خلوت یہ ہے کہ صاحب خلوت عین مجلس میں بھی خلوت سے دست بردار نہ ہو اگر عزلت گزریں ہو تو عزلت میں بھی فراغت محسوس نہ کرے۔

☆ میں نے فخر کو چاہا تو وہ مجھے فقر میں ملا۔

☆ میں نے آخرت کی بزرگی چاہی تو وہ مجھے قناعت میں ملی۔

☆ میں نے مروت طلب کی تو وہ مجھے صدق میں ملی۔

☆ میں نے آخرت کی سرداری طلب کی تو وہ مجھے خلق خدا کو نصیحت کرنے میں ملی۔

☆ میں نے نسب چاہا تو وہ تقویٰ میں پایا۔

☆ اگر لوگ مجھے اس لیے دشمن رکھتے ہیں کہ میں برائیوں سے روکتا ہوں اور اچھائیوں کی تلقین کرتا ہوں۔ خدا کی قسم! ان کا یہ طریقہ مجھے حق بات کہنے سے روک نہیں سکتا ہے۔

حضرت ہرم رضی اللہ عنہ کو نصیحت

حضرت ہرم بن حیان رضی اللہ عنہ نے عرض کیا کہ آسودگی حاصل کرنے آپ رضی اللہ عنہ کے پاس حاضر ہوا ہوں تو فرمایا: ”آج تک تو ایسا کوئی شخص نہ دیکھا تھا جو اللہ تعالیٰ کو جانتا ہو اور اس کے باوجود آسودگی کی تلاش کسی انسان میں کر رہا ہوں۔“

حضرت امام غزالی رحمۃ اللہ علیہ کی رائے

حجتہ الاسلام حضرت امام غزالی رحمۃ اللہ علیہ احیاء العلوم میں فرماتے ہیں کہ حضرت اویس قرنی رضی اللہ عنہ اپنے وقت کے امام و مقتداء تھے۔ وہ دنیا سے بالکل دل برداشتہ ہو

گئے۔ ترک دنیا پر انہوں نے بڑی بڑی تکالیف برداشت فرمائیں۔

ہم نے حضرت اولیس قرنی رضی اللہ عنہ کی سیرت مبارکہ احوال اور خصائص کے بارے میں پڑھنے کی سعادت حاصل کی۔ یقیناً ایک عاشق رسول (ﷺ) اور اللہ تبارک تعالیٰ کی برگزیدہ ہستی کی زندگی کے بارے میں پڑھ کر اور ان کی سیرت کے مختلف پہلوؤں کا مطالعہ کرنے سے روحانی سکون میسر آتا ہے۔ لیکن یہاں ایک سوال پیدا ہوتا ہے کہ وہ یہ کہ ہم نے ان تمام حالات و واقعات اور احوال و خصائص کا کس انداز سے مطالعہ کیا؟ کس سوچ کو مد نظر رکھتے ہوئے ہم نے اس کتاب کو پڑھا؟ ہماری کیا نیت تھی؟ ہم کیا چاہتے تھے؟

آیا ہم نے حضرت اولیس قرنی رضی اللہ عنہ کی سیرت پاک کو اس لیے پڑھا کہ یہ ایک دیوانہ رسول (ﷺ) ہیں یا اس لیے کہ یہ اللہ عزوجل کے محبوب و مقبول بندے تھے یا اس لیے پڑھا کہ کچھ وقت اچھا گزر جائے یا پھر اس نیت سے اس کا مطالعہ کیا کہ حضرت اولیس قرنی رضی اللہ عنہ کے بڑے تذکرے سنتے تھے۔ آج حالات و واقعات کا بغور مطالعہ کر لیں۔

ہمیں ان سوالات کا جواب اپنے دل میں تلاش کرنا ہوگا۔ یہی ایک لمحہ فکر یہ ہے کہ ہم ان احوال و خصائص کے مطالعہ کے بعد اپنا اور اپنی نیت کا تجزیہ کریں۔ جہاں تک حضرت اولیس قرنی رضی اللہ عنہ کے عشق رسول (ﷺ) اور خدا کی بندگی کا معاملہ ہے تو اس بارے میں میرا تو یہ ایمان ہے کہ ان کی انہی دو خوبیوں کا نتیجہ ہے کہ صدیاں گزر جانے کے باوجود ان کا اسم گرامی ہماری زبانوں پر ہے۔ ہر عاشق مصطفیٰ (ﷺ) کے دل میں آپ رضی اللہ عنہ کی بے پناہ قدر و منزلت ہے۔ وہ جب ذکر اولیس رضی اللہ عنہ سنتا ہے تو اس کے دل کی دھڑکن تیز ہو جاتی ہے لیکن جس پہلو کی طرف میں توجہ دلانا چاہتا ہوں وہ یہ ہے کہ ہم نے آپ رضی اللہ عنہ کی سیرت کا مطالعہ کر کے احوال جان کر سرکار (ﷺ) کی محبت و فراق میں دیوانگی کا پڑھ کر بندگی خدا کو جانچ کر ہم نے اپنے لیے کیا اخذ کیا؟ بس اس کتاب کو تالیف کرنے کا میرا مقصد بھی یہی ہے کہ ہم اس سے اپنا اپنا حصہ حاصل کر لیں۔

حضرت اولیس قرنی رضی اللہ عنہ بھی اسی پروردگار کو ماننے والے ہیں جو ہم سب کا بھی خالق و مالک و رازق ہے۔ یہ جن بیٹھے مدنی تاجدار امت کے غمخوار آقا (ﷺ) کے عشق میں

مرغ بسکل کی طرح تڑپتے رہے۔ ہم بھی انہی محبوب خدا ﷺ کی غلامی کا دعویٰ کرتے ہیں۔ یہ واضح ہے کہ ہم حضرت اولیس قرنی رضی اللہ عنہ نہیں بن سکتے مگر سوچیے! ذرا غور کیجئے! کیا یہ ممکن ہے کہ آج اس دور میں اپنے دور میں ہم بھی اللہ تعالیٰ کے مقبول بندے بن جائیں۔ حضرت اولیس رضی اللہ عنہ کی حیات مبارکہ کو اپنے لیے نمونہ بناتے ہوئے ہم بھی ایسے عاشق رسول ﷺ بن جائیں کہ جس طرح اللہ عزوجل ان سے راضی ہوا، ہم سے بھی خوش ہو جائے۔

حضرت اولیس قرنی رضی اللہ عنہ اس اعلیٰ مقام تک کس طرح پہنچے تو اس کا جواب آپ رضی اللہ عنہ خود ارشاد فرماتے ہیں۔ ”اگر آدمی آسمانوں اور زمینوں کے برابر اللہ تعالیٰ کی عبادت کرے تو اللہ تعالیٰ اس کی عبادت کو اس وقت تک قبول نہ کرے گا جب تک وہ اللہ عزوجل پر کامل یقین نہ رکھے۔“

عرض کی گئی کہ اللہ عزوجل پر کامل یقین رکھنے کا مسنون اور مستحب طریقہ کیا ہے؟ تو فرمایا ”جو چیز تمہارے لیے مقرر کی جا چکی ہے اس کی فکر کرنی چھوڑ دو۔ اللہ تعالیٰ کی عبادت کرتے وقت دنیا سے اس طرح منہ موڑ لو جس طرح انسان موت کے وقت منہ موڑتا ہے اور یہ احساسات و کیفیات اسی وقت حاصل ہو سکتی ہیں جب انسان موت کو ہر وقت اپنی شہ رگ کے قریب تر سمجھے اگر بندہ ایسا ہو جائے تو وہ اللہ تعالیٰ پر کامل یقین رکھنے والا بن جائے گا اور اس طرح اس کی عبادت قبول ہونے کے ساتھ ساتھ قرب الہی نصیب ہوگا۔“

یہ ہے حضرت اولیس قرنی رضی اللہ عنہ کے ایمان کی معراج۔ واقعی یہ دیکھنے میں آیا ہے کہ جب بندہ دنیا سے منہ موڑتا ہے تو وہ گناہوں کی دلدل میں پھنسنے سے بچ جاتا ہے۔ یہ ارشاد مبارک اس حدیث مبارکہ کی تفسیر کرتا ہے جس میں سرکارِ دو عالم نور مجسم ﷺ نے فرمایا۔

موتوا قبل ان تموتوا

”مرنے سے پہلے مر جاؤ“

یعنی بندہ مرنے سے قبل ہی اپنی تمام تر نفسانی خواہشات، جھوٹی آرزوؤں اور تمناؤں

کو اللہ تعالیٰ کی رضا کے حصول کے لیے قربان کر دئے پھر ایسے ہی خوش نصیب لوگوں کے بارے میں ارشاد باری تعالیٰ ہے۔

رضی اللہ عنہم ورضوا عنہ

”اللہ تعالیٰ ان سے راضی ہوا اور وہ اللہ تعالیٰ سے راضی ہوئے یعنی اللہ تعالیٰ جن پر راضی ہو جاتا ہے ان خوش قسمت نفوس پر انعامات کی بارش ہوتی ہے اور پھر

بو بکر و عمر و عثمان و علی

بلال حبشی و اولیس قرنی (رضوان اللہ اجمعین)

جیسی ہستیاں سامنے آتی ہیں۔

لیکن اللہ تبارک و تعالیٰ نے اپنی رضا ایک چیز سے مشروط کر دی ہے اس کا اظہار خود ہی اللہ تعالیٰ نے اس آیت سے آگے ارشاد فرمایا ہے:

ذَلِكَ لِمَنْ خَشِيَ رَبَّهُ

اس لیے کہ وہ اپنے رب سے ڈرے

گویا آج بھی قرآن حکیم پکار پکار کر کہہ رہا ہے کہ اے نادان لوگو! اگر خدا کو راضی کرنا چاہتے ہو تو پھر خدا سے ڈرنا ہوگا اور خدا سے ڈرنا یہ ہے کہ اس کے احکامات کی پیروی کی جائے اس کے محبوب رسول سید المرسلین ﷺ کی تعلیمات پر عمل کیا جائے اور گناہوں کی زندگی سے منہ موڑ کر دل کو یاد الہی میں لگانا ہوگا یہی خوف خدا ہے۔

ہم نے پڑھا کہ حضرت اولیس قرنی رضی اللہ عنہ کی حیات مبارکہ احکامات الہی اور تعلیمات رسول اللہ ﷺ کی پیروی میں بسر ہوئی۔ ان کی زندگی کا کوئی بھی پہلو اٹھا کر دیکھ لیجئے وہ ہر طرح سے بندگی خدا کے معیار پر پورا اترے گا۔ آپ رضی اللہ عنہ کا اخلاق، ایثار، اخلاص، تقویٰ، حب رسول ﷺ، والدہ کی اطاعت، صبر و قناعت، شکر و توکل، خوف خدا، دنیا سے بے رغبتی، فکر آخرت، امر بالمعروف و نہی عن المنکر، الغرض زندگی کا ہر پہلو بندگی خدا کا آئینہ دار ہے۔ آج اگر ہم اپنی طرف غور کریں تو معلوم ہوتا ہے کہ ان تمام خصائص میں سے کوئی بھی ہم میں کما حقہ نہیں پایا جاتا۔

آخر کس چیز نے ہمیں اطاعت پروردگار سے روک رکھا ہے؟ ہم اپنے مست نفوس کو شریعت کی لگام کیوں نہیں ڈالتے اور اسے کیوں نہیں جھنجھوڑتے۔ اس نفس بدمست کو اس انداز میں مخاطب کرنا کیوں نہیں شروع کرتے کہ:

”اے نفس!

سوائے عمر کے تیرے پاس کیا سرمایہ ہے؟ اس کا بھی جو دم گزر جاتا ہے پھر ہاتھ نہیں آتا جو لمحہ گزر رہا ہے وہ ہمیں زندگی سے دور اور موت سے قریب تر کر رہا ہے۔ پھر سانوں کی تعداد بھی کچھ زیادہ نہیں۔ اگر ہے تو بھی اس کا ہمیں علم نہیں ہے اور عمر بیت گئی تو نجات کا سامان کرنے کا سوال ہی پیدا نہیں ہوتا لہذا جو کچھ بھی کرنے کے لائق ہے ابھی کر لے۔ زندگی کے میدان کی تنگی اور آخرت کے میدان کی وسعتیں لا محدود ہیں۔ اس مختصر سی زندگی کے بعد جزا ہے یا سزا اس لیے اس محدود دنیاوی میدان میں کچھ کر گزر۔

اے نفس!

خالق کائنات نے آج کا دن جو تجھے دیا ہے بس جان لے کہ یہ ایک دن نہیں ایک نئی زندگی عطا کی گئی ہے۔ کیونکہ اگر نیند ہی میں موت آن دو جیتی تو یہ کوئی عجب بات نہ تھی یہی حسرت ہوتی کہ اے کاش! ایک ہی دن کی مزید مہلت مل جاتی اور کچھ کام سنوارنے کا موقع مل جاتا اور اب اس حسرت و پچھتاوے سے بچانے کے لیے پروردگار نے جو مہلت کی نعمت عطا فرمائی ہے اسے غنیمت جان۔

اے نفس!

اب میرا کہنا مان ہی لے اور زندگی کے اس مختصر مگر قیمتی ترین سرمایہ کو ضائع نہ کر۔ ایسا نہ ہو کہ آج یونہی غفلت کی نذر ہو جائے اور کل کی مہلت ہی نہ ملے تو کیوں نہیں تصور کر لیتا کہ یہ ایک دن کی مہلت تجھے مرنے کے بعد عطا ہوئی ہے یعنی تو نے مہلت طلب کی اور پروردگار نے تجھے عطا فرمادی اب اگر اسے ضائع کر دے گا تو تجھ سے بڑھ کر خسارہ اٹھانے والا کون ہوگا؟

اگر اس طرح انسان اپنے نفس کو جھنجھوڑے تو امید ہے کہ ایک نہ ایک دن انسان ضرور

نفس پرستی کی دلدل سے نکلنے میں کامیاب ہو جائے گا کیونکہ نفس ہی انسان کو زب ذوالجلال کی نافرمانی پراکساتا ہے۔ گویا نفس امارہ شیطان کا وزیر ہے اور بادشاہ جو حکم دیتا ہے اس کا ذمہ دار وزیر ہی کو ٹھہرا دیتا ہے لہذا اللہ عزوجل کی فرمانبرداری کرنے کیلئے نفس کی مخالفت کرنا پڑے گی اور یہ اسی صورت میں ممکن ہے کہ نفس کو دنیا سے بے رغبتی پراکسایا جائے۔ جیسا کہ جب حضرت عمر فاروق رضی اللہ عنہ حضرت اولیس قرنی رضی اللہ عنہ کے زہد و تقویٰ سے متاثر ہوئے تو فرمایا ”میں خلافت کو دوروٹی کے عوض دیتا ہوں“ حضرت اولیس قرنی رضی اللہ عنہ نے فرمایا:

”ایسا کون ہے جو لے گا؟ اسے سر بازار پھینک دو اور کہہ دو جس کا جی چاہے اٹھالے۔“

اسی ملاقات میں حضرت اولیس قرنی رضی اللہ عنہ نے حضرت عمر فاروق رضی اللہ عنہ کی بارگاہ میں عرض کی ”اے عمر رضی اللہ عنہ! اب آپ رضی اللہ عنہ تشریف لے جائیں۔ قیامت قریب ہے اور میں زادراہ کی فکر میں ہوں۔“

یہ دونوں واقعات اس حقیقت کی عکاسی کر رہے ہیں کہ حضرت اولیس قرنی رضی اللہ عنہ نے نفس کو دنیا سے بے رغبتی اور ناامیدی کی لگام ڈالی اور نفس بدمست کو نفس مطمئنہ بنا دیا۔ ایسا نفس مطمئنہ جس کی طرف اللہ تعالیٰ نے قرآن حکیم میں اشارہ فرمایا:

يَا أَيُّهَا النَّفْسُ الْمُطْمَئِنَّةُ ☆ اِرْجِعِي إِلَىٰ رَبِّكِ رَاضِيَةً مَّرْضِيَّةً ☆

فَادْخُلِي فِي عِبَادِي ☆ وَاذْخُلِي جَنَّتِي ☆

ترجمہ: اے اطمینان والی جان (نفس مطمئنہ) اپنے رب کی طرف واپس ہو یوں کہ تو اس سے راضی وہ تجھ سے راضی پھر میرے خاص بندوں میں داخل ہو اور میری جنت میں آ۔ (یہ خطاب نفس مطمئنہ والے مومن سے بوقت موت کیا جائے گا)۔

ہمیں اس پر خوب غور کرنا چاہیے کہ جب اللہ تعالیٰ نے اس بارے میں ہم سے پوچھا تو ہمارا کیا جواب ہوگا۔ اس گفتگو کو سمجھنے کے لیے مندرجہ ذیل حکایت قابل غور ہے۔

ایک روز خلیفۃ المسلمین کا دربار لگا ہوا تھا۔ امیر المومنین اپنے تخت پر جلوہ افروز تھے اور اپنی سلطنت کے مختلف سرداروں سے مختلف امور پر گفتگو ہو رہی تھی۔ گفتگو کے بعد خلیفہ

نے ان سرداروں کو خلعت فاخرہ سے نوازا اور سب سرداروں کو اگلے دن یہ خلعتیں زیب تن کر کے دربار میں حاضر ہونے کا حکم فرمایا۔ چنانچہ سب سرداروں نے حکم کی تعمیل کی۔ جس پر خلیفہ بے حد خوش ہوا۔ دربار میں جو سردار حاضر تھے ان میں سے ایک کو نزلہ کی شکایت تھی جس کی وجہ سے وہ بہت پریشان تھا اس نے ایک پاس بیٹھے سردار کو سرگوشی کرتے ہوئے کہا ”اے نہاوند کے سردار! اس وقت میں بے حد پریشان ہوں ناک ریزش کی شکار ہے اور گلے میں تراوش ہو رہی ہے بتاؤ میں کیا کروں؟“ نہاوند کے سردار نے جواب دیا ”صبر سے کام لو یہ دربار ہے یہاں ایسی باتیں قابل مسوع نہیں ہوتیں۔“ لیکن تھوڑی ہی دیر بعد اس سردار نے چھینکیں لینی شروع کر دیں۔ پے در پے چھینکوں نے سب کی توجہ اس کی طرف منعطف کر دی۔ خلیفہ کو اس کی چھینکیں بہت گراں گزریں لیکن اس نے چشم پوشی سے کام لیا۔ چھینکوں نے ناک سے نلی جاری کر دی اور اس نے بے اختیار اپنی خلعت کو آستین سے ناک پونچھ لی۔ خلیفہ کو اس کی یہ حرکت بڑی ناگوار گزری اور اس نے ڈانٹ کر کہا۔ ”اوہ ذلیل انسان یہ تو نے کیا کر دیا؟“ سردار کے پاس اس کا کوئی جواب نہ تھا وہ خاموش رہا۔ خلیفہ نے پھر وہی سوال کیا ”تو نے میرے سوال کا جواب نہیں دیا؟“ سردار بولا۔ ”حضور والا! رحم..... غلطی ہوئی..... گنہگار ہوں لیکن میرا یہ گناہ یہ غلطی غیر اختیاری اور اضطراری تھی اس لیے مجھے معاف کر دیا جائے۔“

خلیفہ نے دربانوں کو حکم دیا ”اس سے میری خلعت واپس لے لی جائے اور اسے دربار سے نکال دیا جائے۔“

حکم کی من و عن تعمیل ہوئی اور سردار سے خلعت چھین کر اسے دربار سے نکال دیا گیا اور خلیفہ نے دربار برخواست کیا۔

نہاوند کے سردار کا کہنا ہے کہ میرے دل پر اس واقعہ کا گہرا اثر ہوا جب دربار برخواست ہونے کے بعد سب لوگ چلے گئے تو میں خلیفہ کے پاس گیا اور عرض کیا ”حضور والا! آپ انصاف سے کام لیں تو یہ مسئلہ حل ہو سکتا ہے۔“ خلیفہ نے تعجب سے پوچھا ”کون سا مسئلہ؟“ مسئلہ تو میں نے حل کر دیا۔ میں نے خلیفہ کو یاد دلایا ”امیر المؤمنین! مسئلہ یہ ہے

کہ اب مجھے آپ کے دربار کی حاضری اور خلعت فاخرہ کی وصولیابی پر شرم محسوس ہو رہی ہے۔“ خلیفہ ناراضگی کا اظہار کرتے ہوئے بولا ”میرے دربار کا تو دوسرا خطا کار ہے تو ہوش میں تو ہے کیا جانتا ہے کہ تو کیا کہہ رہا ہے؟“

میں نے جواب دیا: ”یہاں آنے سے پہلے اور ابھی تھوڑی دیر قبل تک میں بے خبر تھا لیکن اب میں ہوش میں آچکا ہوں اس لیے اس وقت جو کچھ کہہ رہا ہوں اپنے ہوش و حواس میں رہ کر کہہ رہا ہوں۔ خلیفہ نے پوچھا ”آخر تو کیا کہنا چاہتا ہے؟“ میں نے جواب دیا ”صرف یہ کہ میں نے نہاوند کی سرداری پر فائز رہ کر اور آپ سے خلعت فاخرہ وصول کر کے اپنی زندگی کی بدترین غلطیاں کی ہیں۔ براہ کرم آپ اپنی خلعت فاخرہ واپس لے لیں۔“ خلیفہ یکدم جلال میں آ گیا اور بولا ”یہ تو کیا بک رہا ہے؟“ میں نے نہایت نرمی اور خوش اخلاقی سے عرض کیا: ”جناب والا! میں نے جو کچھ کہا ہے اپنے ہوش و حواس میں رہ کر کہا ہے۔ آج جب آپ نے ایک سردار کو محض اس وجہ سے خطا کار قرار دے دیا کہ اس نے غلطی سے آپ کی عطا کردہ خلعت سے ناک پونچھ لی تھی تو میں نے سوچا کہ میرے مالک حقیقی نے بھی ہمیں ایک مستقل خلعت عطا کر رکھی ہے اور ہم اس خلعت سے کیسا ناز یا اور ناروا سلوک کرتے ہیں کیا ہمیں ہماری اس گستاخی کی سزا نہیں دی جائے گی؟ ضرور دی جائے گی۔ امیر المؤمنین! آپ مخلوق ہیں اور جب آپ کو یہ پسند نہیں کہ کوئی آپ کی عطا کردہ خلعت سے بے ادبی کرے تو وہ جو ہم سب کا مالک و خالق ہے یہ بات کیونکر گوارا کرے گا کہ ہم اس کی عطا کردہ خلعت کو اس کی مخلوق کے سامنے کریں۔“

خلیفہ چکرا گیا گھبرا کر آہستہ سے بولا۔ ”اے نہاوند کے سردار تو جاسکتا ہے۔“ چنانچہ وہ نہاوند کا سردار جواب سرداری کو ترک کر چکا تھا۔ اس وقت کے مشہور بزرگ حضرت سری سقطی رحمۃ اللہ علیہ کی خدمت میں حاضر ہوئے اور ان کے ذریعے حضرت جنید بغدادی رحمۃ اللہ علیہ کے دست مبارک پر توبہ کی اب دنیا انہیں حضرت ابو بکر شبلی رحمۃ اللہ علیہ کے نام سے یاد کرتی ہے۔

اب اس حکایت پر غور کیجئے کہ اللہ تعالیٰ نے انسان کو کیا کچھ عطا نہیں کیا؟ کون سی ایسی

نعمت ہے جس سے انسان محروم ہے۔ آخر ہم کس کس نعمت کی نافرمانی کریں گے۔ ہوا پانی آگ و خاک یا جسم ہر نعمت ہی تو خالق کائنات کے شکر کی ادا بخشی کی طرف پکار رہی ہے۔ یاد رہے اللہ تعالیٰ قرآن حکیم میں فرما رہا ہے۔

ثُمَّ لَتَسْتَلْنَ يَوْمَئِذٍ عَنِ النَّعِيمِ

ترجمہ: پھر تم سے ہر ایک نعمت کے متعلق پوچھ پچھ ہوگی۔

کیا ہم اس قابل ہیں کہ ہر نعمت کے بارے میں سوالات کے جواب دے سکیں۔ ادھر صرف ایک دنیا دار بادشاہ نے ایک دنیا دار سردار کو حقیر دنیوی تحفہ یعنی خلعت دی اور معمولی سی غیر اختیاری غلطی پر اس سے وہ حقیر سی خلعت واپس لے لی۔ ادھر ہم ہیں کہ اللہ تعالیٰ کی عنایت کردہ بے شمار نعمتوں کی ہر طرح سے ناشکری کرتے ہیں۔ اگر اللہ تعالیٰ ہم سے (خدا نخواستہ) ناراض ہو گیا تو کیا کوئی دوسرا خدا ہے جس کے پاس جا سکیں گے؟؟ اگر کل بروز قیامت اللہ تعالیٰ نے ہم سے پوچھ لیا کہ بتاؤ میں نے تم کو جو انی عطا کی اس کو کیسے گزارا؟ میں نے تم کو مال عطا کیا اس کو کیسے صرف کیا؟ میں نے تمہیں دنیا کی بے شمار نعمتیں عطا کیں ان کا استعمال کیسے کیا؟ میں نے تمہیں ایمان کی دولت سے مالا مال کیا اور حکم فرمایا:

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ الخ

ترجمہ: اے ایمان والو! اللہ سے ڈرو جیسا کہ ڈرنے کا حق ہے اور مرنا تو

مسلمان مرنا.....

یعنی تم خلوت میں ہو یا جلوت میں ہر حالت میں اللہ تعالیٰ سے ڈرو اور ایمان لانے کے بعد کہیں ایسے کام نہ کر بیٹھنا جو تم سے مومن کی صفات کو دور کر دیں۔ یعنی کسی غیر مسلم کے طریقے پر نہ چلنا۔ کسی نصرانی، یہودی یا آتش پرست کی پیروی نہ کرنا کہیں ایسا نہ ہو جائے کہ ایسا کرنے سے بے خبری میں خدا کی ناراضگی مول لے لو کیونکہ رسول اللہ ﷺ نے ارشاد فرمایا۔

من تشبه بقوم فهو منهم

ترجمہ: جو جس قوم کی مشابہت اختیار کرے گا۔ پس وہ انہی میں سے ہوگا۔

بلکہ تم مرنا تو مسلمان ہی مرنا تا کہ جب جنازہ اٹھے دنیا والے کہیں کہ واقعی یہ کسی

عاشق رسول (ﷺ) کا جنازہ جا رہا ہے۔ خالق کے فرمانبردار کا جنازہ جا رہا ہے۔ کسی مقبول خدا بندے کا جنازہ جا رہا ہے۔

اب ہمیں خود ہی یہ فیصلہ کرنا ہوگا اپنا محاسبہ کرنا ہوگا کہ ہم اللہ تعالیٰ سے کتنا ڈرتے ہیں اور کیا واقعی ہم اپنے پروردگار سے ایسا ڈرے جیسا کہ ڈرنے کا حق ہے یا پھر دنیا کے معمولی افسروں سے مال دنیا کی خاطر ڈرتے رہے۔

کیا واقعی ہمارے اعمال ایسے ہیں کہ ہم فخر یہ کہہ سکیں کہ ہم اللہ تعالیٰ کو راضی کرنے میں کامیاب ہو جائیں۔ اس پر ہمیں خوب سوچنا ہوگا۔

ہمیں سوچنا چاہیے کہ اگر اللہ تعالیٰ نے یہ پوچھ لیا کہ میں نے تم کو ایمان کی دولت عطا کی اور پھر یہ حکم فرمایا:

يَا أَيُّهَا الَّذِينَ آمَنُوا قُوا أَنفُسَكُمْ وَأَهْلِيكُمْ نَارًا

ترجمہ: ”اے ایمان والو! اپنے آپ کو اور اپنے گھر والوں کو جہنم کی آگ سے بچاؤ۔“

کیا ہم خود کو اور اپنے اہل خانہ کو جہنم کی آگ سے بچا رہے ہیں۔ کہیں ایسا تو نہیں کہ خود بھی رشوت لیتے اور کھاتے ہوں اور گھر والوں کو بھی خوب رشوت کا مال کھلا رہے ہوں۔ کیا ہمیں گناہ کرنے سے شرم نہیں آتی۔ کیا کبھی ہم اپنے گناہوں پر نادم ہوئے ہیں؟ رسول اللہ ﷺ نے فرمایا:

”جو ہنس ہنس کر گناہ کرتا ہے وہ روتا ہوا جہنم میں جائے گا۔“
افسوس ہم مال و دولت کی محبت میں پڑ کر سب کچھ بول گئے۔

جیتنے دنیا سکندر تھا چلا

جب گیا دنیا سے خالی ہاتھ تھا

دولت دنیا کے پیچھے تو نہ جا

آخرت میں مال کا ہے کام کیا

ارشاد باری تعالیٰ ہے:

”اور شیطان کے قدموں پر نہ چلو بے شک وہ تمہارا کھلا دشمن ہے۔“

مگر ہم لوگ غفلت کی دلدل میں پھنستے جا رہے ہیں اور شیطان کی پیروی میں مصروف ہیں۔ شیطان ہمیں اغیار کے طریقوں کی طرف رغبت دلاتا ہے اور ہم آنکھیں بند کیے اس کے جال میں پھنس جاتے ہیں۔ شیطان ہمیں دین سے دور لے جا رہا ہے مگر ہم پر کسی بات کا اثر تک نہیں ہوتا۔

اللہ تعالیٰ کا احسان عظیم ہے کہ اس نے ہمیں ایمان کی دولت سے سرفراز فرمایا۔ اب ہمارا یہ فرض بنتا ہے کہ ہم اس کے احکامات کی بجا آوری کریں اور شیطان کے واروں سے بچنے کے لیے پیروی رسول اللہ ﷺ کریں۔

آج ہمارے ایمان کی یہ حالت ہے کہ اگر ایک ڈاکٹر کسی مریض کو کہہ دے کہ فلاں چیز سے پرہیز کرو ورنہ تمہاری صحت کو خطرہ ہے تو بندہ فوراً ڈاکٹر کی بات پر عمل کرتے ہوئے نقصان دہ چیزوں سے پرہیز کرتا ہے۔

وکیل صاحب کہتے ہیں اگر یہ بیان دیا جائے تو بندہ سزائے موت سے بچ سکتا ہے تو فوراً بیان ویسا ہی دیا جاتا ہے۔ سائنسی آلات اگر یہ بتادیں کہ کل فلاں جگہ زلزلہ آئے گا تو لوگ فوراً وہ جگہ خالی کر دیں گے لیکن اگر خدا اور اس کے محبوب رسول ﷺ یہ پیش گوئی فرما دیں کہ اگر نماز جان بوجھ کر قضا کی تو دو کروڑ اٹھاسی لاکھ سال جہنم کی آگ میں جلنا پڑے گا۔ ایک روزہ قضا کیا تو نو لاکھ سال جہنم میں جلنا ہوگا اور جس نے اپنے والدین کی نافرمانی کی وہ اس وجہ سے جہنم میں جائے گا تو یہ سب سن کر ہمارے سر پر جوں تک نہیں رہتی ہاں یہی ہمارے ایمان کی حالت ہے۔

حالانکہ حقیقت یہ ہے کہ ڈاکٹر کی بات غلط ہو سکتی ہے۔ وکیل کی دلیل جھوٹی ہو سکتی ہے۔ سائنسی آلات و مراکز کی پیش گوئی غلط ثابت ہو سکتی ہے لیکن خالق و مالک کائنات اور اس کے بھیجے ہوئے محبوب رسول سید المرسلین ﷺ کی ایک ایک بات سچ و حق ہے۔ غلط ہونا تو دور کی بات اس میں ذرا برابر بھی کمی یا زیادتی ممکن نہیں ہے۔

اس لیے ابھی موقع غنیمت جانتے ہوئے ہمیں اپنا اپنا محاسبہ ابھی سے شروع کر دینا

چاہیے اور اپنی زندگی کو حضرت اولیس قرنی رضی اللہ عنہ کے طریقے پر چلانے کی سعی کرنی
 چاہیے پھر ہی ہم اللہ تعالیٰ کے مقبول بندے بن سکیں گے۔ جب اللہ تعالیٰ ہم سے راضی ہو
 گیا تو حضرت اولیس قرنی رضی اللہ عنہ کی طرح ہمارے دل میں بھی اپنے محبوب ﷺ کی محبت
 کی شمع روشن کر دے گا۔

بہر غفلت تیری ہستی نہیں
 دیکھ جنت اس قدر سستی نہیں •
 مال کے جنجال سے ہم کو نکال
 ہو عطا یارب ہمیں سوز اولیس (ﷺ)
 آمین بجاہ النبی طہ و یسین

دربار اولیٰ رضی اللہ عنہ

ہوئی اولیٰ (ﷺ) تے جد تاخیر مصطفیٰ (ﷺ) دی
 رکھی سجا کے دل وچ تصویر مصطفیٰ (ﷺ) دی
 اک دم دے تصور بتی شہید کیجے
 سمجھی اولیٰ (ﷺ) قربانی توقیر مصطفیٰ (ﷺ) دی
 پورا اوہناں نوں آیا اوہ خرقہ مبارک
 خواجہ دے حصے آئی جاگیر مصطفیٰ (ﷺ) دی
 سی ذات مصطفیٰ (ﷺ) دی اوہدی نظر دا چائن
 خواجہ اولیٰ قرنی (ﷺ) قربانی تنویر مصطفیٰ (ﷺ) دی
 وسدا رہوے ہمیشہ اولیٰ ایہہ دوارہ
 اس درتوں لبھ دی اے تفسیر مصطفیٰ (ﷺ) دی
 حیران پیر (ﷺ) یارو رہبر بشر دے نے
 نظر کرم اولیٰ تاثیر مصطفیٰ (ﷺ) دی

منقبت

حضرت اولیاء قرنی رضی اللہ عنہ

اے سرور یگانہ حضرت اولیاء قرنی رضی اللہ عنہ

محبوب زمانہ حضرت اولیاء قرنی رضی اللہ عنہ

کرنا نظر جو مجھ پر آیا ہوں تیرے در پر

اے عاشقوں کے رہبر حضرت اولیاء قرنی رضی اللہ عنہ

تم گنجِ سردی ہو مقبول ایزدی ہو

محبوب احمدی ہو حضرت اولیاء قرنی رضی اللہ عنہ

جو رمز ہے تمہاری اللہ کو ہے پیاری

واقف ہے خلق ساری حضرت اولیاء قرنی رضی اللہ عنہ

تو شہنشاہِ نرالا تیرا ہے بول بالا

مطلوبِ کمالی والا حضرت اولیاء قرنی رضی اللہ عنہ

قصیدہ مقدسہ

حضرت خواجہ اولیٰ مرتضیٰ رضی اللہ عنہ

بسم اللہ الرحمن الرحیم

اللہ کے نام سے شروع جو بہت مہربان رحمت والا

صل یارب علی راس فریق الناس

اے اللہ! تمام لوگوں کے سردار پر درود بھیج!

منہ للخلق امان برمان الیاس

قیامت میں صرف انہی سے مخلوق کو امان ہوگی

صل یارب علی من ہو فی حرغد

اے رب تعالیٰ اس ذات پر درود بھیج جس ذات نے

کل من یظما یسقیہ رحیق الکاس

ہر پیالے کو خالص شرابِ طہور کے پیالے بھر بھر کے پلائیں گے

صل یارب علی من بر جاء الکریم

اے رب تعالیٰ اس ذات پر درود بھیج جس کے لطف و کرم سے

خص من جاء الیہ بعموم الناس

ان کا کرم اپنے پرانے کیلئے ہے جو بھی آیا محروم نہ رہا

صل یارب علی مونس کل البشر

اے رب! ہر بشر کے مونس و غمخوار پر درود بھیج!

مبدل الوحشة فی قبر باستینا

ہر قبر میں اپنے انس سے قبر والے کی وحشت دور فرمائیں گے

صل یارب علی روح رئیس التوسل

اے رب تعالیٰ! رسل کرام علیہم السلام کے روح اور ان کے سردار پر درود بھیج!

فنسفتدی نعن علی ارجلہ بالراس
 ہم تو ان کے قدموں پر سر قربان کرنے والے ہیں
 صل یارب علی ذی نعم دائمہ
 اے رب تعالیٰ! دائمی نعمتوں والے نبی (ﷺ) پر درود بھیج
 نعم الیوم علی الخلق بلا مقیاس
 مخلوق پر آج بھی ان کی ان گنت نعمتیں ہیں!
 صل یارب علی صاحب شرع حسن
 اے رب تعالیٰ بہترین شریعت والے نبی (ﷺ) پر درود بھیج!
 فرق الناس متی جاء من الناس
 جنہوں نے تشریف لاتے ہی اچھے برے سے ممتاز بنایا ہے
 صل یارب علی ذی کرم امتہ
 تدخل الجنة فی الحشر بلا وسواس
 صل یارب علی من ہو لولاہ لما
 یشمل الناس کون مع الحساس
 صل یارب علی من ہو من عصمتہ
 یعصم الحق محبہ من الخناس
 حق تعالیٰ آپ کے عشاق کو خناس سے محفوظ رکھتا ہے
 صل یارب علی من ہو من عاذبہ
 اے رب! اس ذات پر درود بھیج جن کی ذات سے جس نے پناہ لی تو
 لم تصل قط الیہ ید الوسواس
 اسے کبھی شیطان نہ بہکا سکے گا
 صل یارب علی من ہو من بارقہ
 اے رب تعالیٰ! اس ذات پر درود بھیج جن کی جس پر تلوار چمکی

السیف قد اذهب قطعاً بصر الشمس
 تو یقیناً دشمن کی آنکھ کو مٹا ڈالا!
 صل یارب علی صاحب نوع الشرف
 اے رب تعالیٰ شرافت والے نوع انسانی پر درود بھیج!
 میز الناس به الفضل من الاجناس
 جنہیں تیرے فضل نے نوع انسانی کے جنس سے ممتاز بنایا
 صل یارب علی من بنخیل الکرم
 اے رب تعالیٰ اس ذات پر درود بھیج جن کی نخیل کرم کے
 فی ریاض الامم الیوم ننا الغراس
 آج بھی رحم میں ہمارے لیے باغات موجود ہیں!
 صل یارب علی من لغناء الکرم
 اے رب تعالیٰ اس ذات پر درود بھیج جسکا غنائے کرم
 من بیوت الفقراء یذهب بالافلاس
 فقراء کے گھروں سے افلاس کو مار بھگاتا ہے!
 صل یارب علی عترۃ الطہرات
 اے رب درود بھیج آپ کی عزت پاک پر
 وعلی الصحب مع الحمزۃ والعباس
 اور آپ کے صحابہ کرام اور حمزہ و عباس پر
 صل یارب علی من لاویس منه
 اے رب تعالیٰ! اس ذات پر درود بھیج جنکے علاقے اولیس کا
 طہر القالب والقلب من الادناس
 جسم اور دل غل و غش پاک و صاف ہوا

دُعَاے مُعْنٰی

یہ دُعا حصولِ غنا اور خیر و برکت کے لیے بہت ہی مجرب ہے بے شمار صوفیاء کرام کے معمول میں یہ دُعا شامل رہی ہے اور دُعا کے فوائد اور خواص بے پناہ ہیں کیونکہ اسے پڑھنے سے مشکل سے مشکل کام بھی آسان ہو جاتا ہے۔ دُنیا اور آخرت سنور جاتی ہے، پڑھنے والے پر اللہ کی رحمت کے دروازے کھل جاتے ہیں، دُنیا میں عزت ملتی ہے ہدق میں اضافہ ہوتا ہے، ایمان میں استقامت پیدا ہوتی ہے، دشمنی سے نجات ملتی ہے مشکلات آسان ہو جاتی ہیں گویا کہ اسے پڑھنے والا دنیا کے ہر کام سے غنی ہوتا چلا جاتا ہے اس لیے جو شخص اسے بعد نماز فجر گیارہ مرتبہ روزانہ کا معمول بنالے، ان شاء اللہ اسے دین و دُنیا میں بھلائی حاصل ہوگی۔

جب کوئی مشکل درپیش ہو اور ہر طرف سے پریشانی اور خطرات نے گھیر رکھا ہو تو اس سُورت میں اس دُعا کو ۴۱ مرتبہ روزانہ نماز فجر کے فرسوں اور سنتوں

کے درمیان چالیس روز تک پڑھے اگر ایسا نہ کر سکے تو صبح کی نماز ادا کرنے کے بعد پڑھے اول آخر گیارہ گیارہ مرتبہ درود شریف پڑھے جسم اور قلب کی طہارت کا خاص خیال رکھے ان شاء اللہ جو مقصد بھی ہو گا وہ بارگاہِ رب العزت میں قبول ہو گا۔ ہر روز دعائے معنی پڑھنے کے بعد اللہ کے حضور سجدہ ریز ہو کر دُعا مانگیں ان شاء اللہ ہر مشکل حل ہوگی۔

رفع حاجت کے لیے اس دُعا کو پڑھنے کا ایک طریقہ یہ بھی ہے کہ تین روز متواتر روزے رکھے اور عشاء کی نماز کے بعد اس دُعا کو ۴۱ مرتبہ پڑھے ان شاء اللہ جو بھی جائز حاجت ہوگی اسے اللہ تعالیٰ قبول فرمائے گا۔ پڑھانی شروع کرتے وقت اول آخر درود شریف پڑھنا بہت بہتر ہے۔ اس کی زکوٰۃ ادا کرنے کا طریقہ حسب ذیل ہے :-

عروجِ ماہ کے اول پنجشنبہ کو نمازِ فجر سے پہلے غسل کرے اور لباس معطر و مطہر پہن کر صاف ستھری جگہ اول و آخر گیارہ گیارہ مرتبہ درود شریف اور سات مرتبہ دُعا کے مذکور مع تسمیہ پڑھا کرے۔ ان شاء اللہ ایک سو بیس دن گزرنے کے بعد زکوٰۃ پوری ہو جائے گی۔ اس کے بعد روزانہ ماہین سنت و فرض نمازِ فجر کے ایک مرتبہ پڑھ لیا کرے یا بعد نمازِ صبح۔ ایامِ زکوٰۃ میں گلے کا گوشت، مچھلی، انڈا، لہسن، پیاز، خام ہینگ وغیرہ استعمال میں نہ رہے۔ بعد اوائے زکوٰۃ کوئی پرہیز نہیں۔ البتہ منہیات شرعی سے سختی سے بچنا رہے، اکلِ حلال، صدقِ مقال پر کوشاں اور پابند رہے، اگر اتفاقی کوئی حاجت پیش آوے، تین روز متواتر روزہ رکھے اور نمازِ فجر کے سنت و فرض کے ماہین دُعا کے مذکور مع اول و آخر گیارہ گیارہ مرتبہ درود شریف تین مرتبہ روزانہ پڑھے اور بعد پڑھنے کے سر بسجود ہو کر اللہ پاک سے سحرمت رسول اکرم صلی اللہ علیہ وآلہ وسلم اور بطفیل دُعا کے

مغنی شریف حاجت طلب کرے۔

دُعَاہِ مَغْنٰی کو روزانہ سات مرتبہ پڑھنے کا معمول بنالینے سے اضافہ رزق کا سبب بنتا ہے اور مالی تنگی دور ہو جاتی ہے، دُعَاہِ مَغْنٰی کی زکوٰۃ ادا کرنے کا ایک طریقہ یہ ہے کہ ترک حیوانات جلالی و جمالی کر کے اس دُعَا کو چالیس دن تک روزانہ ۲۵ مرتبہ پڑھے ان شاء اللہ مغنی بن جائے گا اور دولت کے معاملے میں جو چاہے گا اللہ کی رحمت سے ملے گا۔

دُعَاہِ مَغْنٰی از حضرت اوس قرنی رضی اللہ عنہ

بِسْمِ اللّٰهِ الرَّحْمٰنِ الرَّحِیْمِ

اللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی

لے اللہ درود بھیج ہمارے سردار محمدؐ اور ہمارے سردار محمدؐ

اٰلِ سَيِّدِنَا مُحَمَّدٍ وَبَارِكْ وَسَلِّمْ وَوَسِّلْهُ وَوَسِّلْكَ

کی آل پر اور برکت اور سلامتی اور بھیجے

اَسْتَعِيْنُكَ فَاغْنِنِيْ وَعَلَيْكَ تَوَكَّلْتُ

مدد مانگتا ہوں تو میری مدد فرما اور تجھی پر میرا جبرور ہے

فَاكْفِنِيْ يَا كَافِي الْكَفِي الْبِهْمَاتِ مِنْ

میری کفایت فرما لے کافی کفایت فرما میری دنیا اور آخرت کی

أَمْرَ الدُّنْيَا وَالْآخِرَةِ وَيَا رَحْمَنَ الدُّنْيَا

مشکلات میں اور اے بخشش کرنے والے دنیا اور

وَالْآخِرَةِ وَيَا رَحِيمَهُمَا أَنَا عَبْدُكَ يَا رَبِّ

آخرت میں اور ان دونوں میں رحم کرنے والے میں تیرا بندہ تیرے در پر پڑا ہوں

فَقِيرُكَ يَا رَبِّ سَائِلُكَ يَا رَبِّ ذَلِيلُكَ

فقیر ہوں تیرے در کا سوالی ہوں تیرے در کا، عاجز ہوں تیرے در

يَا رَبِّ أَسِيرُكَ يَا رَبِّ ضَعِيفُكَ يَا رَبِّ

پر قیدی ہوں تیرے در کا کزور تیرا تیرے در پر ہے

مُسْكِينُكَ يَا رَبِّ ضَيْفُكَ يَا رَبِّ يَا رَبِّ

مسکین تیرا تیرے در پر ہے مہمان تیرا تیرے در پر ہے اے پروردگار

الْعَالَمِينَ هُ الطَّالِعُ يَا رَبِّ يَا رَبِّ

جہانوں کے تباہ حال تیرے در پر ہے اے فریاد رس

الْمُسْتَعِينِينَ هُ مَهْوَمُكَ يَا رَبِّ يَا

فریادوں کے غمگین تیرا تیرے در پر ہے اے

كَاشِفُ كُرْبِ الْمَكْرُوبِينَ هُ عَاصِيكَ

کھولنے والے مصیبت، مصیبت زدوں کے گنہگار تیرا

يَا رَبِّ يَا طَالِبَ الْبَائِسِينَ هُ الْمُقْرِبِيكَ

تیرے در پر ہے اے تلاش کرنے والے نیکوکاروں کے گناہوں کا اقراری تیرے در پر ہے

يَا أَرْحَمَ الرَّاحِمِينَ هُ الْخَاطِي بِبَايِكَ

لے بہت رحم کرنے والے رحم کرنے والوں سے خفاکار تیرے در پر ہے

يَا غَافِرَ الْمُذْنِبِينَ هُ الْمُعْتَرِفُ بِبَايِكَ يَا

لے بخشنے والے گنہگاروں کے گناہوں کا ماننے والا تیرے در پر ہے لے

رَبِّ الْعَالَمِينَ هُ الظَّالِمُ بِبَايِكَ يَا مَأْمَلِ

پروردگار جہانوں کے ظالم تیرے در پر ہے لے امید گاہ طلب

الظَّالِمِينَ هُ الْمُسِيءُ بِبَايِكَ الْبَائِسُ

کرنے والوں کے بدکار تیرے در پر ہے ڈرا ہوا

بِبَايِكَ الْخَاشِعُ بِبَايِكَ اِرْحَمْنِي يَا قَوْلَكَ

تیرے در پر ہے عاجز تیرے در پر ہے رحم کر مجھ پر لے میرے مولا

أَنْتَ الْغَافِرُ وَأَنَا الْمُسِيءُ وَهَلْ يَرْحَمُ

تو بخشنے والا ہے اور میں گنہگار ہوں اور کون رحم کرے گا

الْمُسِيءُ إِلَّا الْغَافِرُ مَوْلَايَ مَوْلَايَ

گنہگار پر بخشنے والے کے مولا میرے مولا میرے مولا

أَنْتَ الرَّبُّ وَأَنَا الْعَبْدُ وَهَلْ يَرْحَمُ

تو پروردگار ہے اور میں بندہ ہوں اور نہیں رحم کرتا بندے

الْعَبْدَ إِلَّا الرَّبُّ هُ مَوْلَايَ مَوْلَايَ أَنْتَ

مگر پروردگار میرے مولا میرے مولا تو

الْمَالِكُ وَأَنَا الْمَسْلُوكُ وَهَلْ يَرْحَمُ الْمَسْلُوكُ

تو مالک ہے اور میں مملوک اور نہیں رحم کرتا مملوک پر کوئی

إِلَّا الْمَالِكُ هُوَ مَوْلَايَ مَوْلَايَ أَنْتَ الْعَزِيزُ

بھی مالک کے سوا میرے مولا میرے مولا تو غالب ہے

وَأَنَا الذَّلِيلُ وَهَلْ يَرْحَمُ الذَّلِيلُ إِلَّا

اور میں ذلیل اور نہیں رحم کرتا ذلیل پر مگر

الْعَزِيزُ هُوَ مَوْلَايَ مَوْلَايَ أَنْتَ الْقَوِيُّ

عزیز میرے مولا میرے مولا تو طاقت والا ہے

وَأَنَا الضَّعِيفُ وَهَلْ يَرْحَمُ الضَّعِيفُ

اور میں کمزور ہوں اور نہیں رحم کرتا کمزور پر

إِلَّا الْقَوِيُّ هُوَ مَوْلَايَ مَوْلَايَ أَنْتَ الْكَرِيمُ

طاقتور کے سوا میرے مولا میرے مولا تو کریم ہے

وَأَنَا الْبَائِسُ وَهَلْ يَرْحَمُ الْبَائِسَ إِلَّا الْكَرِيمُ

اور میں ناکس اور نہیں رحم کرتا ناکس پر کریم کے سوا کوئی

مَوْلَايَ مَوْلَايَ أَنْتَ الرَّزَّاقُ وَأَنَا

میرے مولا میرے مولا تو بہت رزق دینے والا ہے اور میں

الرَّزَّاقُ وَهَلْ يَرْحَمُ الرَّزَّاقُ إِلَّا

رزق دیا ہوا اور نہیں رحم کرے گا رزوق پر مگر

الزَّارِقُ هُوَ مَوْلَايَ مَوْلَايَ أَنْتَ الْعَزِيزُ

رازق میرے مولا میرے مولا تو عزت والا

وَأَنَا الذَّلِيلُ وَأَنْتَ الْغَفُورُ وَأَنَا الضَّالُّ

اور میں ذلیل ہوں اور تو بخشنے والا اور میں گنہگار ہوں

وَأَنْتَ الْقَوِيُّ وَأَنَا الضَّعِيفُ هُ إِلَهِي

اور تو طاقت والا اور میں کمزور ہوں اے اللہ

الْأَمَانَ الْأَمَانَ فِي ظُلُمَةِ الْقُبُورِ وَ

توبہ توبہ قبر قبر کی تاریکی اور اس کی

ضِيْقَهَا هُ إِلَهِي الْأَمَانَ الْأَمَانَ عِنْدَ

تنگی میں اے اللہ توبہ توبہ منکر منکر کے

سُؤَالٍ مِنْكَ وَتَكْبِيرٍ وَهَيْبَتِهِمَا هُ إِلَهِي

سوال کرنے اور ان کی ہیبت کے وقت اے اللہ

الْأَمَانَ الْأَمَانَ عِنْدَ وَحْشَةِ الْقُبُورِ وَ

پناہ سے پناہ سے قبر کی تنہائی اور

ضَعْفِهَا هُ إِلَهِي الْأَمَانَ الْأَمَانَ فِي

تنگی کے وقت اے اللہ پناہ سے پناہ سے اس دن

يَوْمِ كَانَ مِقْدَارُهُ خَمْسِينَ أَلْفَ سَنَةٍ

سے جس کا مقدار پچاس ہزار سال ہے

إِلٰهِ الْأَمَانَ الْأَمَانَ يَوْمَ يَنْفَخُ فِي

لے اللہ پناہ لے پناہ لے اس دن سے جس میں صور

الصُّورِ فَصَعِقَ مَنْ فِي السَّمَوَاتِ وَمَنْ

پھونکا جائے گا پس مر جائے گا جو آسمانوں اور زمین

فِي الْأَرْضِ إِلَّا مَنْ شَاءَ اللَّهُ هَٰذَا

میں ہے مگر جس کو اللہ چاہے لے اللہ

الْأَمَانَ الْأَمَانَ يَوْمَ تَزُلْزِلُ الْأَرْضُ

پناہ لے پناہ لے اس دن سے کہ کانپ جائے گی

تَزُلْزِلُهَا هَٰذَا هَٰذَا الْأَمَانَ الْأَمَانَ

زمین لے اللہ پناہ لے پناہ لے اس دن

تَسْقُطُ السَّمَاوَاتُ بِالْغَمَامِ هَٰذَا

جب پھٹ جائے گا آسمان ساتھ بادل کے لے اللہ پناہ لے

الْأَمَانَ يَوْمَ تَطْوَى السَّمَاوَاتُ كَطَيِّ

پناہ لے اس دن سے کہ لپیٹ دے گا تو آسمان کو مثل لپیٹ لینے قبیلہ

لِلْكِتَابِ هَٰذَا هَٰذَا الْأَمَانَ الْأَمَانَ

کے کتابوں کو لے اللہ پناہ لے پناہ لے اس دن سے

يُبَدَّلُ الْأَرْضُ غَيْرَ الْأَرْضِ وَالسَّمَوَاتُ

جب بدلا جائے گا زمین کو غیر زمین سے اور آسمانوں کو

وَبَرِّزُوا لِلَّهِ الْوَاحِدِ الْقَهَّارِ ۝ إِلَهِي الْأَمَانَ

اور ظاہر ہوں گے اللہ واحد قہار کے لیے لے اللہ پناہ لے

الْأَمَانَ يَوْمَ يَنْظُرُ الْمَرْءُ مَا قَدَّمَتْ يَدَاهُ وَ

پناہ لے اس دن سے جب دیکھے گا آدمی اپنے کیے کو اور

يَقُولُ الْكَافِرُ يَلَيْتَنِي كُنْتُ تَرَابًا ۝ إِلَهِي

کہے گا کافر کاشس نہیں مٹی ہوتا لے اللہ

الْأَمَانَ الْأَمَانَ يَوْمَ لَا يَنْفَعُ مَالٌ وَلَا بَنُونَ

پناہ لے پناہ لے اس دن سے جب نفع نہ لے گا مال اور اولاد

إِلَّا مَنْ آتَى اللَّهَ بِقَلْبٍ سَلِيمٍ ۝ إِلَهِي الْأَمَانَ

مگر جو آئے گا اللہ کے پاس سلیم دل سے لے اللہ پناہ لے

الْأَمَانَ يَوْمَ يَنَادِي السُّنَادُ مِنْ بَطْنِ الْعَرْشِ

پناہ لے اس دن سے جب منادی آواز دے گا عرش میں سے

أَيْنَ الْعَاصُونَ وَأَيْنَ الْمُذْنِبُونَ وَأَيْنَ الْخَائِفُونَ

کہ کہاں ہیں عاصی اور کہاں ہیں گنہگار اور کہاں ہیں ڈرنے والے

وَأَيْنَ الْخَاسِرُونَ ۝ هَلُّوْا إِلَى الْحِسَابِ أَنْتَ تَعْلَمُ

اور کہاں ہیں خاسے والے آؤ حساب کی طرف تو جانتا ہے میرے

سِرِّي وَعَلَانِيَتِي فَأَقْبِلْ عَذْرَتِي وَتَعْلَمُ حَاجَتِي

پوشیدہ اور ظاہر کو پس قبول کر میرا عذر اور تو میری حاجت کو

فَاعْطِنِي سَوْأَلِي ۝ يَا إِلَهِي آهٌ مِنْ كَثْرَةِ

جاننا ہے پس عطا کر مجھے سوال میرا لے اللہ افسوس گناہوں کی کثرت

الذُّنُوبِ وَالْعِصْيَانِ آهٍ مِنْ كَثْرَةِ الظُّلْمِ وَ

کثرت سے اور نافرمانی سے . افسوس ظلم اور

الْجَفَاءِ آهٍ مِنَ النَّفْسِ الْمَطْرُودَةِ آهٍ مِنَ النَّفْسِ

بدی کی کثرت سے . افسوس نفسِ امارہ سے افسوس اس نفس پر

الْمَطْبُوعَةِ لِلْهُوَى آهٍ مِنَ الْهُوَى آهٍ مِنَ الْهُوَى

جو خواہشات کا بھاری ہے افسوس خواہش نفسانی پر افسوس خواہش نفسانی پر

آهٍ مِنَ الْهُوَى أَعْتَنِي يَا مَغِيثٌ عِنْدَ تَغْيِيرِ

افسوس خواہش نفسانی پر فریاد سن میری اے فریادرس میری حالت کی تبدیل کے

حَالِي هَالِهِ رَانِي عَيْدُكَ السُّدُنِبِ

وقت لے اللہ میں تیرا گنہگار مجھ کا خفا کار

الْمُجْرِمِ الْمَخْطِئِ أَجْرُنِي مِنَ النَّارِ يَا

بندہ ہوں پناہ لے مجھے دوزخ سے لے پناہ دینے

مُجِيرٌ يَا مُجِيرٌ يَا مُجِيرٌ اللَّهُمَّ ارْت

والے لے پناہ دینے والے لے پناہ دینے والے لے اللہ اگر تو مجھ پر

تَرَحُّمَتِي فَأَنْتَ أَهْلٌ وَإِنْ تَعَذِّبْتَنِي

رحم کرے تو تو اہل ہے اور اگر تو مجھے عذاب دے

فَأَنَا أَهْلٌ فَارْحَمْنِي يَا أَهْلَ التَّقْوَى

تو میں اس کا اہل ہوں پس رحم فرما مجھ پر لے تقویٰ والے

وَيَا أَهْلَ السَّعْفَةِ وَيَا أَرْحَمَ الرَّحِيمِينَ

اور اے بخشش والے اور اے زیادہ رحم والے رحم کرنے والوں سے

وَيَا خَيْرَ الْغَافِرِينَ وَيَا خَيْرَ النَّاصِرِينَ

اور اے بہتر بخشش والوں کے اور اے بہتر مددگاروں کے

حَسْبِيَ اللَّهُ وَنِعْمَ الْوَكِيلُ نِعْمَ الْمَوْلَى

کافی ہے مجھے اللہ اور اچھا ہے کارساز اچھا ہے مولیٰ

وَنِعْمَ النَّصِيرُ وَصَلَّى اللَّهُ تَعَالَى عَلَيَّ

اور اچھا ہے مددگار اور درود بھیجے اللہ تعالیٰ اپنی

خَيْرِ خَلْقٍ سَيِّدِنَا مُحَمَّدٍ وَآلِهِ وَ

خلقت میں سے بہترین ہمارے سردار محمد پر اور ان کی آل پر اور

أَصْحَابِهِ أَجْمَعِينَ بِرَحْمَتِكَ يَا أَرْحَمَ

اصحاب سب پر اپنی رحمت سے اے بہت رحم کرنے والے

الرَّحِيمِينَ ○

رحم کرنے والوں سے -

تصانیف اعلیٰ حضرت کے ماخوذ بیروت الرسول کا عظیم علمی و تحقیقی مجموعہ

افادک شیخ الاسلام والسلمین رَحْمَةُ اللهِ عَلَيْهِ
امام احمد رضا خان محدث بریلوی

مصطلحات سیرت اعلیٰ حضرت

مکمل چار جلدوں میں

امام ابو حنیفہ کی حیات و افکار کا تحقیقی و مطالعاتی جائزہ

تصنیف

استاد ابوزہرہ مصری

ترجمہ

علامہ ارث علی نعیمی

احمد رضا

للإمام احمد

افادک صدیقہ بدیعہ الطریقہ
حضرت مولانا محمد امجد علی امی

مکمل 2 جلدیں

تالیف منصفی محمد ابوالحسن قادری مصباح الراجحی (دہلی)

اسٹاکسٹ: چوہدری کتاب گھر جی ٹی روڈ دینہ ضلع جہلم

8 مکمل جلدیں

اسرار خطابت

پوسے سال کے خطبات جمعہ سے بے نیاز کرنے والی کتاب

پیر محمد مقبول احمد سرگودھا

نفاثات الانس

اردو ترجمہ

یعنی

چھ سو پچیس اولیائے کرام کے حالات مع سوانح عمری حضرت مصنف علیہ الرحمہ

از تصنیف لطیف

مقبول بارگاہ کبریٰ عاشق صادق جناب رسول مقبول ﷺ

حضرت مولانا نور الدین محمد عبدالرحمن جامی نقشبندی الاحرار رحمۃ اللہ علیہ

مترجم

جناب مولانا حافظ سید احمد علی چشتی نظامی

ناشر

شبیر برادرز

40 اردو بازار لاہور فون 7246006

عاشق رسول ﷺ

حضرت بلال رضی اللہ عنہ

مؤلف

ڈاکٹر سید محمد عامر گیلانی

پبلیشر برادریز ۰۴۰ بی۔ اے۔ بازار ۰ لاہور

الْقَوْلُ الصَّوَابُ

مختصر

ایصالِ ثواب

از افادات

مناظر اسلام حضرت علامہ مولانا محمد عباس رضوی صاحب مدظلہ العالی

از ہم

خادم مناظر اسلام قاری محمد ارشد مسعود اشرف چشتی

خطیب جامع غوثیہ قادریہ اسلام پورہ گلہ مہر نور والا گوجرانوالہ

ناشر

شعبہ برادرز 40-B اردو بازار لاہور

استاذ العلماء شیخ الفیاض
 حضرت مفتی محمد امجد علی صاحب
 جملہ اللہ اخراہ خیرا بن اولاد



مدح محمدی

مکمل 3 جلدیں

محدث سے ترقیب کی بنا پر اس کتاب کو طبعاً اور کتب خانہ دارالافتاء دہلی میں طبع کیا گیا ہے۔

تصنیف

امیر المسلمین فی ایشیا
 امام ابو اسحاق محمد بن علی بن عیسیٰ

مکمل
 3 جلدیں

مدح محمدی

ترجمہ

ابوالعلاء محمد بن عبد اللہ بن جہانگیر



تاریخ میں اپنی نوعیت کی پہلی مکتوبات سے بہرہ ور ہونے والا غیر بیہمت افندہ ہی کہنے
 واحد منفرد شرح فروا کرنے اور کھوکھو کا قربت پرانے والا ذخیرہ
 اذہا رضہ قلا مکاتیب و کتاب قلمہ و کتابہ

مدح محمدی

امام احمد رضا محدث بریلوی علیہ الرحمۃ کی تقریباً 300 تصانیف سے ماخوذ
 (3663) احادیث و آثار اور (555) افادات رضویہ پر مشتمل علوم و معارف کا صحیح گرانمایہ

مسلانا محمد حنیف خاں بریلوی
 صدر المدرسین جامعہ نوریہ رضویہ بریلی شریف

جامعہ الاحادیث



شیر برادرز

اردو بازار لاہور